

L-Isfidi Demografici tal-Bieraħ,  
tal-Lum u ta' Għada:  
Harsa Storika minn Żmien il-Gvern  
ta' Gorġ Borg Olivier sal-Lum

---

Diskors minn Dr Simon Mercieca

Auberge d'Aragon, il-Belt Valletta  
4 ta' Novembru 2012

---

## Ġorġ Borg Olivier

Ġorġ Borg Olivier tweled il-Belt Valletta. Studja fil-Liċew, Malta, u fl-Università Rjali ta' Malta, fejn iġgradwa ta' Avukat f-1937. Fl-1939 kien elett fil-Kunsill tal-Gvern. Mar-ritorn ta' Gvern responsabbli fl-1947 Dr Borg Olivier kien elett fl-Assemblea Leġiżlattiva u aktar tard laħaq Deputat Kap tal-Oppożizzjoni. Fl-1950 ingħata l-kariga ta' Ministru tax-Xoghlijiet u r-Rikostruzzjoni u l-post ta' Ministru tal-Edukazzjoni fil-Gvern Nazzjonalista ta' Minoranza, immexxi minn Dr Enrico Mizzi. Hu ħa post Dr Mizzi bħala kap tal-Partit Nazzjonalista, Prim Ministru u Ministru tal-Ġustizzja fil-Gvern ta' Minoranza mal-mewt tiegħu f'Diċembru tal-1950.

Wara l-elezzjonijiet ġenerali li saru f'Mejju, 1951, Dr Borg Olivier iiforma gvern ta' koalizzjoni mal-Malta Works Party. Dr Borg Olivier kien Kap tal-Gvern ġdid, fejn żamm il-Ministeru tax-Xoghlijiet u Rikostruzzjoni. Reġa' lura fl-uffiċċju fl-1953 u kien Kap ta' Gvern ta' Koalizzjoni mal-Malta Worker's Party sa ma tilef l-elezzjonijiet tal-1955. Minn dik is-sena sal-1958 Dr Borg Olivier kien kap tal-Oppożizzjoni. F'Ġunju u Settembru 1955 hu mexxa d-delegazzjonijiet tal-Partit Nazzjonalista fil-Malta Round Table Conference u f'Novembru tal-1958 mexxa d-delegazzjoni tal-Partit għal taħditiet f'Londra fuq ir-restawr tas-self-government.

Wara l-elezzjonijiet ta' Frar, 1963, Dr Borg Olivier qabel li jiforma Gvern wara li jikseb emendi importanti għall-Kostituzzjoni.

Barra milli kien Prim Ministru, assuma wkoll il-portafoll ta' Ministru tal-Ippjanar Ekonomiku u tal-Finanzi.

F'Ġunju tal-1962, Ġorġ Borg Olivier għamel talba formali għall-Indipendenza u f'Settembru tal-istess sena attenda għal-Laqgħa tal-Prim Ministri tal-Commonwealth.

Fit-13 ta' Lulju tal-1963, Dr Borg Olivier mexxa delegazzjoni tal-Gvern għall-Konferenza ta' Malta Indipendenti li fi tmiemha thabbar li Malta se tikseb it-talba tagħha. Wara numru ta' taħditiet mal-Gvern Inġliż u wara li tnejnet Kostituzzjoni għal Malta indipendenti, li kienet maqbula mill-Parlament u approvata mill-poplu f'referendum li sar fi Frar tal-1964, Dr Ġorġ Borg Olivier fassal il-21 ta' Settembru bħal Jum Malta Indipendenti.

Tmint ijiem biss wara li Malta Indipendenti ssottomettiet l-applikazzjoni tagħha biex tissieheb man-Nazzjonijiet Uniti, kienet aċċettata formalment xahar wara. Fl-istess waqt, Malta kienet qed tagħmel it-talba formali tagħha biex tingħaqad mal-Kunsill tal-Ewropea, u ssiebet f'April tal-1965.

F'Marzu tal-1965, Borg Olivier sar Ministru tal-Affarijiet Barranin u tal-Commonwealth, barra d-dmirijiet tiegħu bħala Prim Ministru, Ministru tal-Ippjanar Ekonomiku u tal-Finanzi. Flimkien ma' Arvid Pardo, l-ewwel Rappreżentant Permanenti għan-Nazzjonijiet Uniti, ippreżenta lin-Nazzjonijiet Uniti l-kontribuzzjoni u l-inizjattiva ta' Malta fuq il-Liġi tal-Baħar li wittiet it-triq għall-iżvilupp u k-kunċett ta' Wirt Komuni għall-Umanità.

## Partit li hadem u stinka biex itejjeb il-hajja tal-poplu taghna

---

Miskin hu dak il-poplu li ma għandux storja. Izda, huwa aktar miskin dak il-poplu li jinsa jew jibża' jfakkar l-istorja tiegħu. Hu dmir ta' kull ċittadin, u wisq aktar ta' partit politiku ta' ispirazzjoni popolari, bħalma hu l-Partit Nazzjonalista li jfakkar l-istorja tiegħu. Dan kien il-ħsieb tal-Partit Nazzjonalista meta waqqaf il-Fondazzjoni Giorgio Borg Olivier. L-għan tagħha hu li jiġi mfakkar dan l-istatista kbir.

Madankollu, daqstant iehor ikun żball jekk partit jieqaf fil-passat. Il-passat għandna nistudjawn halli nitgħallmu minnu biex b'hekk inkunu nistgħu nibnu l-futur tagħna ahjar.

Din is-sena, il-Fondazzjoni Giorgio Borg Olivier qed tistieden lil Dr Simon Mercieca, Senior Lecturer fl-Università ta' Malta biex jagħmel din il-

kommemorazzjoni. Is-sugġett magħżul hu wieħed li huwa għal qalbi hafna, għaliex huwa sugġett dwar is-soċjetà tagħna, jiġifieri dwar kif aħna konna qed ngħixu fil-passat iżda wkoll kif qeghdin ngħixu issa u kif se nkunu qed ngħixu fil-futur.

Bi pjaċir ninnota li l-istoriċi tagħna jirrikonoxxu l-kontribut kbir li taw il-mexxejja politiċi tal-Partit Nazzjonalista lil pajjiżna, kontribut li jimraħ mill-istorja politika sa dik soċjali tagħna. Anzi, f'dan l-istudju, joħroġ ċar li l-Partit Nazzjonalista dejjem kellu għal qalbu l-avvanz tas-soċjetà Maltija u r-ruħ ta' dan il-Partit tinsab imxettla sew fil-ħsieb soċjali. Sa mill-ewwel legiżlatura ta' żmien is-Self Government, il-Partit Nazzjonalista haseb, stinka u llegejżla biex itejjeb il-hajja tal-poplu Malti. Dan kien impenn li tkompla matul iż-żminijiet ta' wara.

F'dan l-istudju naraw bil-prattika kif il-Partit Nazzjonalista rnexxielu jibni l-ekonomija ta' pajjiżna matul is-sittinijiet fuq bazi soda u b'riżultati joħorġu mill-istatistika. Żied ix-xogħol, inħolqu impjieggi godda waqt li tnaqqset l-emigrazzjoni. Dan kollu Giorgio Borg Olivier għamlu waqt li hadem għall-indipendenza ta' pajjiżna u bena l-istat ta' Malta fuq demokrazzja parlamentari.

L-Indipendenza ma kinetx biss xi pjan astratt politiku. Fissret ukoll li Partit Nazzjonalista ried iħabrek biex jgħolli l-livell tal-ħajja tal-poplu Malti. F'dan l-istudju, joħroġ biċ-ċar li Ġorġ Borg Olivier rnexxielu jilħaq dan l-iskop għaliex il-kwalità tal-ħajja tal-poplu tagħna tjebet hafna matul is-sittinijiet. Għal Borg Olivier, il-ġid komuni ma kienx jibda u jispiċċa biss fl-inizjattivi diplomatiċi iżda ried li jinzel sal-livell tal-poplu.

Il-Partit Nazzjonalista kompla jħaddan u jiżviluppa dawn il-prinċipji permezz ta' numru kbir ta' miżuri soċjali li introduċa l-Gvern immexxi mill-predeċessur tiegħi, Eddie Fenech Adami. Il-Gvern tiegħu qiegħed l-iżvilupp soċjali ta' pajjiżna fuq quddiem tal-aġenda politika tiegħu, biex hadd ma jibqa' lura.

Bhala Prim Ministru dejjem ridt u nibqa' rrid li l-pajjiż jimxi dejjem 'il quddiem. Iżda waqt li harsitna dejjem tibqa' tħares 'il quddiem, hu dmir tiegħi li nara li jekk xi hadd jew xi sezzjoni tas-soċjetà taqa' lura, il-Gvern jagħti jdejh halli jgħbed 'il quddiem lil min waqa' lura. L-istatistika qed tagħtina raġun, u dan il-Gvern qiegħed bil-provi jgħgieled u jirbaħ l-esklużjoni. Dan hu Gvern li qed ikompli jsaħħaħ il-ġid komuni u d-dinjità ta' kull membru tas-soċjetà tagħna. L-edukazzjoni u l-harsien tal-familja se jibqgħu fuq quddiem tal-politika ta' dan il-Gvern biex nilħqu dan il-għan.

Nixtieq niringrazzja lil Dr Mercieca li llejla għogbu jilqa' din l-istedina tal-Fondazzjoni Ġorġ Borg Olivier. Ghalkemm jittratta temi kumpleksi, huwa jrnexxilu juza lingwaġġ hafif. Forsi xi minn daqqiet Dr Mercieca jinstema' ftit nebbiexi. Ma għandix dubju li dan jagħmlu biex jistimola d-dibattitu tant meħtieġ fil-proċess demokratiku ta' pajjiżna. L-istil ta' Dr Mercieca żgur li jgħinna f'dan id-dibattitu li pajjiżna għandu bżonn.

Ċerti stqarrijiet li Dr Mercieca jagħmel f'din il-kommemorazzjoni jistgħu jinbidlu f'mistoqsijiet

politiċi għal dibattitu. Hu xogħol li jipprovoka l-hsieb. Finalment, matul l-istorja tiegħu, il-Partit Nazzjonalista qatt ma beza' mill-provokazzjoni tal-hsieb anzi ġġieled għal-libertà tal-espressjoni halli l-hsieb hieles ikun imħares.

Jalla dan l-istudju jservi ta' okkazzjoni biex is-soċjetà tagħna niddiskutu aktar halli nagħrfu aħjar dak li għaddejna minnu. Nifhmu wkoll dak li għaddejjin minnu kif ukoll il-passi li għandna niehdu fil-futur.

Lawrence Gonzi  
Prim Ministru

.....

**Dr Simon Mercieca** studja fl-Università ta' Malta, fejn kiseb il-bacellerat fil-Malti u fl-Istorja. Hu kompla l-istudji tiegħu fl-Università ta' Malta, fejn kiseb il-bacellerat bl-unuri u l-magisteru fl-Istorja. Rebañ borża ta' studju biex kompla l-istudji tiegħu fl-istorja fl-Università ta' Ruma, La Sapienza. Wara li spiċċa l-istudji fil-Magisteru gie magħżul biex imur jistudja fl-Università ta' Parigi IV, is-Sorbonna, fi Franza. Fis-Sorbonna, Dr Mercieca kiseb D.E.A. bl-unuri kollha fuq tezi demografika dwar il-belt tal-Isla. Hu kompla bl-istudji tiegħu fis-Sorbonna, fejn kiseb id-Dottorat. Huwa ħadem fuq id-demografija ta' Bormla u ġab

l-oghla marki għat-tezi li pprezenta. Dr Mercieca ħa sehem f'numru ta' konferenzi, kemm f'Malta kif ukoll barra. Għandu 'l fuq minn erbgħin xogħol akkademiku ppubblikati f'rivisti speċjalizzati, kif ukoll żewġ kotba, u hu l-EDITOR ta' tliet kotba storiċi oħra. Matul il-ħidma akkademika tiegħu, Dr Mercieca organizza numru ta' konferenzi akkademici fuq sugġetti differenti tal-istorja u okkupa l-kariga ta' Direttur tal-Istitut tal-Mediterran fl-Università ta' Malta. Illum, Dr Simon Mercieca imexxi programm dwar id-demografija storika fi ħdan id-Dipartiment tal-Istorja fl-Università ta' Malta.

# L-Isfidi Demografici tal-Bieraħ, tal-Lum u ta' Ghada: Harsa Storika minn Żmien il-Gvern ta' Ġorġ Borg Olivier sal-Lum

---

Hu ta' pjaċir u unur għaliya llum li ninsab fostkom biex nagħmel dan id-diskors k commemorattiv biex jifakkar wiehed mill-Prim Ministri ewlenin ta' pajjiżna u l-ewwel Prim Ministru ta' Malta Indipendenti. Jiena, lil Ġorġ Borg Olivier ma niftakrux bhala politiku. Anki jekk twilid meta hu kien Prim Ministru u għandi memorji vagi hafna tal-elezzjoni t l-1976 u l-kampanja elettorali ta' dik il-ħabta, nista' ngħid li bhala Prim Ministru hu jmur lil hinn mill-memorja personali tiegħi. Għalhekk, il-memorja tiegħu nista' biss nibniha mid-dokumenti storiċi u mid-diskorsi li jiena kont nisma' dwaru fir-rettorika politika tat-tmiem is-sebghinijiet u l-bidu tat-tmeninijiet tas-seklu l-ieħor.

## **L-isfidi strateġiċi ewlenin**

Waħda mill-akkużi politiċi li kienet issir lill-Gvern ta' Ġorġ Borg Olivier ta' bejn l-1962 u l-1971 hija li kien Gvern kajman u maqtuġ mir-realtajiet soċjali u t-tbatijiet tal-poplu Malti ta' dik il-ħabta. Il-problemi soċjali kienu kbar u fit-transizzjoni demokratika ta l-Indipendenza, dawn il-problemi kienu jidhru ferm akbar għaliex issa konna rajna f'idejna u aħna biss, bhala poplu, konna responsabbli mis-soluzzjoni tagħhom. Kienu problemi primarjament marbuta mad-daqs tal-popolazzjoni ta' pajjiżna. Għalhekk, jiena ħassejt li f'dan l-istudju dwar il-persuna tal-Prim Ministru Ġorġ Borg Olivier, inħares lejn dan l-aspett partikulari u nara l-isfidi demografici li dan il-gvern kellu jaffaċċja. Biss, m'iniex se nieqaf f'din il-ħarsa hafifa tiegħi mas-sittinijiet. Irrid immur lil hinn minn hekk u nara jekk is-soluzzjonijiet jew il-viżjonijiet offruti f'dik il-ħabta għadx għandhom relevanza llum.

---

Bil-kelma demografija, normalment, wieħed jifhem “l-istudju xjentifiku tal-popolazzjoni umana, primarjament fir-rigward tad-daqs, l-istruttura u l-iżvilupp tagħha”<sup>1</sup>.

F'Malta kellna popolazzjoni li kienet (u kif fil-fatt għadha) hafna ikbar mid-daqs li l-gżira tagħna ġeografikament tiffila. Biex inkun ċar f'dan id-diskors tiegħi, id-daqs ġeografiku ta' Malta jiflaħ popolazzjoni ta' bejn 15,000 u 20,000 ruħ. Jigifieri, din hija l-popolazzjoni li gżira d-daqs tagħna tagħmilha possibbli li tkun awto-suffiċjenti mingħajr il-bżonn ta' importazzjoni ta' riżorsi minn barra. Kif jinqabeż dan il-limitu, hemm bżonn ta' għajjnuna minn barra, u din jeħtieġ tiġi permezz ta' kuntatti diplomatiċi u kummerċjali, kif fil-fatt l-istorja tagħna turina tant tajjeb. Għalhekk, matul iż-żminijiet, b'mod speċjali meta din iċ-ċifra bdiet tinqabeż sewwa, Malta kellha tiddependi aktar u aktar fuq l-importazzjoni minn barra għall-għajxien tagħha. Minhabba dawn il-limitazzjonijiet fiżiċi, l-istoriku magħruf Franciż dwar l-istorja tal-Mediterran, Ferdinand Braudel, kien qal li l-gzejjer żgħar tal-Mediterran huma dinjiet magħluqa, jew kif isejjilhom huwa, “*isolated worlds*”, definizzjoni li għadha sal-lum tniġbex il-ħsieb ta' hafna storiċi. Normalment, postijiet iżolati jipproduċu popolazzjoni żgħira. Malta, iżda, irnexxielha tipproduċi popolazzjoni hafna ikbar mid-daqs tagħha. Ikun dan il-fatt tal-popolazzjoni profikwa li jwassal – jekk mhux ukoll jiddetermina – biex jagħmel minn din l-art f'nofs il-Mediterran stat sovrani. Din id-densità demografika għenet lill-poplu Malti biex jitlob id-dritt għall-Indipendenza, li nkisbet minn Ġorġ Borg Olivier fl-1964. Dan, illum hu fatt storiku rikonoxxut minn kulhadd.

Ma hemmx dubju li dan il-fattur demografiku kien se jkun l-isfida ewlenija għal kull gvern li kellu jmexxi lil Malta mill-Indipendenza l quddiem. Għalhekk, il-ministru tas-*social policy*, ma' dak tal-Edukazzjoni, il-Finanzi, l-Affarijiet Barranin u l-Ambjent isir wieħed mill-aktar ministeri importanti, u dan normalment ikun f'dat lil wieħed mis-*senior members* fost id-deputati.

Quddiem dan il-fatt storiku, wieħed allura jistaqsi kemm hemm verità fl-akkuża politika li l-gvern immexxi minn

---

<sup>1</sup> *Multilingual Demographic Dictionary Second edition adapted by Etienne van de Walle from the French Section edited by Louis Henry, Belgium, Ordina editions, 1982, p. 15.*



Ġorġ Borg Olivier ta' bejn l-1962 u l-1971 kien wieħed rieqed, bla kuxjenza soċjali, u maqtuġh mill-problemi soċjali ta' dik il-ħabta? Veramentkien gvern – bħal ma kont nisma' fi tfuliti fid-dibattiti politiċi jew għand tal-merċa – li l-unika soluzzjoni li kellu għall-problemi soċjali jew demografiċi kienet l-emigrazzjoni, jew kif kienet deskritta fil-lingwaġġ politiku ta' dak iż-żmien, bħala l-eżilju tal-massa minn pajjiżna?

Biex wieħed jibda jirrispondi dawn id-domandi, wieħed irid l-ewwel jidentifika l-għodda li biħsiebu juża f'dan ir-rigward. L-ewwel għodda hija dik tad-dokumenti storiċi, li f'dan il-każ se jkunu ċ-ċensimenti tal-epoka. Bejn l-1962 u l-1971 kienu saru żewġ ċensimenti rilevanti, jiġifieri dak tal-1957 u l-ieħor li sar fl-1967. Nahseb li dawn iċ-ċensimenti jistgħu jagħtuna stampa tat-tibdil soċjali li kien qed isehh f'pajjiżna matul dan il-perijodu.

### **X'sab Ġorġ Borg Olivier fl-1962?**

Fl-1957, il-popolazzjoni tal-gżira kienet ta' 319,620. Dan kien ifisser li mill-1842,<sup>2</sup> meta kien sar l-ewwel ċensiment mill-ħakkiem Inġliż, Malta kellha żieda fil-popolazzjoni bir-rata ta' 0.90% fis-sena. Din ir-rata taqbel sew ma' dik li kienet qed tkun esperjenzata fid-dinja f'dik il-ħabta; anki jekk f'termini Mediterranji, din kienet inqas minn dik ta' Ċipru u fl-istess livell tal-Afrika (1.09), imma ħafna ikbar minn dik tal-Gran Britannja (0.58).

Ġorġ Borg Olivier sab pajjiż li kien qed jinbidel b'mod radikali fil-fizonomija urbana tiegħu. Zli sa qabel l-1957 kienu mitqiesu bħala suburbani – bħal ma kienu dawk tal-Ħamrun, Santa Venera, L-Imsida u Tal-Pjetà – issa bdew jitqiesu bħala parti ċentrali mill-qalba urbana ta' Malta. Jiġifieri tqieghdu fuq l-istess livell tal-Belt Valletta, il-Furjana u l-Ibriet tal-Kottonera.<sup>3</sup> Anki H'Attard, Hal Balzan, Birkirkara, Hal Lija u Hal Qormi ma baqgħux jitqiesu esklussivament zoni rurali, iżda bdew jiġu kklassifikati bħala zoni ċentrali urbani.

2 Il-popolazzjoni fl-1842 kienet ta' 114,499.

3 *Malta Census 1957 The Maltese Islands General Report, Volume 1, Text*, Central Office of Statistics Malta, Bla data, , Chapter 2, p. iv.

Erbgħa minn kull haġest idjar kellhom is-servizz tad-dawl u tal-ilma, waqt li tliet kwarti tad-djar kienu magħquda mad-drenagg pubbliku.<sup>4</sup> 26% kienu sidien ta' djarhom, waqt li 67% kienu bil-kera, 7% kienu jgħixu fi djar *furnished*,<sup>5</sup> waqt li kien għad hemm 1.9% li jgħixu fil-kerrejjiet, jiġifieri fi kmamar mingħajr faċilitajiet sanitarji. Dawn kienu jkunni komuni għall-inkwilini kollha.<sup>6</sup> F'dak li kellu x'jaqsam max-xogħol, it-tkabbir fl-edukazzjoni kien qed iwassal biex iżid in-numru tan-nies li kienu qed isibu impjieg, jew kif jingħad bl-Ingliż, ikunu "*gainfully occupied*".<sup>7</sup> Min-naħa l-oħra, in-nies li jaħdmu fir-raba' bdew jonqsu sew, waqt li xogħol ieħor tradizzjonali bħal dak tal-bizzilla u l-ħjata kien qed jonqos b'rata mgħagħla ħafna. Biss, l-ekonomija kienet sejra tajjeb, bħal ma kien jidher mill-fatt li n-numru tal-bejgiegħa bil-karrettun jew tal-monti (*hawkers*) kienu wkoll qegħdin jonqsu. Żieda f'dan is-settur kienet f'dik il-ħabta mitqiesa tfisser li l-prospetti tax-xogħol ma kinux tajbin. Normalment, in-numru tal-bejgiegħa tat-triq ikun għoli fi żminijiet ta' kriżi ekonomika jew meta jkun hemm żieda f'dawk il-persuni li ma jaħdmux<sup>8</sup> – wieħed kien jarma jbiġh biex idawwar ir-rotta.

In-numru ta' dawk li kienu jaħdmu kien leħaq iċ-ċifra ta' 93, 286. Dan kien ifisser li kien hemm żieda miċ-ċensiment l-ieħor li kien sar fl-1948, sena mitqiesa mill-istess ċensiment bħala waħda tajba meta kien hemm xogħol għal kulhadd f'pajjiżna minħabba r-rikostruzzjoni ta' wara l-gwerra. Tmiem il-gwerra għab miegħu dak li nistgħu nsejnhulu bħala *full employment*. Infatti, fil-perijodu eżatt ta' wara l-gwerra, kien hemm "*very little unemployment, in fact in some occupations, especially in those associated with reconstruction, there was a labour shortage*".<sup>9</sup> Iżda dan kien biss *boom* artifiċjali, li malajr spiċċa. Hekk kif ir-rikostruzzjoni tal-gżira spiċċat, is-sitwazzjoni ekonomika, speċjalment dik tax-xogħol, bdiet tmur għall-aġħar. Mill-1954, ir-rata tal-emigrazzjoni minn pajjiżna bdiet tiżdied. L-emigrazzjoni kienet ta' madwar 7,000 persuna fis-sena. Kienet is-soluzzjoni primarja għall-popolazzjoni għolja taż-żgħażaġħ fis-soċjetà Maltija, u din kienet ir-raġuni primarja għala l-qgħad kien baxx f'dik il-ħabta.

---

4 Census 1957, Chapter 6, p. xl.

5 Census 1957, Chapter 6, p. xl.

6 Census 1957, Chapter 6, p. xxix.

7 Census 1957, Chapter 5, p. xi.

8 Census 1957, Chapter 7, p. xiv.

9 Census 1957, Chapter 1, p. ii.

## X'gara sew fil-qasam demografiku fis-sittinijiet?

Għalhekk, l-ikbar sfida li kellu quddiemu l-Gvern ta' Ġorġ Borg Olivier kienet dik demografika, għaliex din l-emigrazzjoni daqshekk għolja kienet ġejja mir-rata tat-tkabbir tal-popolazzjoni. Fuq naħa, Malta kienet ġa bdiet diehla f'dik li Coole u Hoover isejhu bħala t-transizzjoni demografika, jiġifieri digà kien beda jiġi pprattikat il-kontroll tat-twelid, għaliex għall-ewwel darba fl-istorja demografika ta' pajjiżna, ikun fis-snin hamsin li n-numru tat-trabi ma jibqax il-faxxa l-aktar numeruza tal-popolazzjoni ta' Malta, meta kkomparata ma' faxex oħrajn ta' etajiet differenti. Jekk dan jidher bħala xi haġa pożittiva, warajha kien hemm ukoll biċċa wġiħ tar-ras għall-gvern ta' Borg Olivier, għaliex anki jekk mis-snin hamsin 'il quddiem bdejna nagħmlu inqas tfal, f'termini ta' xogħol, dan sab quddiemu l-faxxa tat-trabi li twieldu wara l-gwerra, fil-perijodu magħruf bħala l-*baby boom*. Dawn issa kienu saru ż-żgħażaġh u l-adulti tas-sittinijiet.

Wiehed irid jiftakar li gwerer jew krizijiet oħra kbar iġibu magħhom dewmiem fiż-żwiġijiet, b'ħafna koppji u għarajjes ikollhom itawlu jew jipposponu d-data taż-żwieġ tagħhom. Din is-sitwazzjoni tinbidel fi splużjoni ta' żwiġijiet fit-tmiem tal-istess gwerer jew krizijiet. Dan ġara wkoll f'Malta wara l-1945. Koppji aktar zġhar fl-età fittxew issa li jizzewġu meta mqabbla mas-snin ta' qabel. Dan ifisser li aktar mal-koppji jkunu zġhar aktar kien ikun hemm iċ-ċans għal ikbar numru ta' tfal fil-familja.<sup>10</sup>Fuq kollox, minn wara t-Tieni Gwerra 'l quddiem, ir-rata tal-imwiet fost it-trabi bdiet tonqos sew, u dan wassal biex anki jekk konna bdejna bil-mod innaqqsu r-rata tat-twelid tagħna, xorta waħda l-popolazzjoni baqgħet tikber, għaliex aktar trabi issa kienu qed jibqgħu hajjin.<sup>11</sup>Is-soluzzjonijiet li l-gvern ta' Borg Olivier ried issa jsib kienu dawk li jiddiversifika l-ekonomija, jintroduci politika ġdida industrijali, u jagħmel lill-gzira tiddependi inqas fuq in-nefqa militari. Biex l-affarijiet ikomplu jikkumplikaw ruħhom, il-fatt li l-istat Malti hu magħmul minn żewġ gzejjer kompli kabbar l-isfidi, għaliex jekk Malta kienet qed tbat mill-fatt li hija gzira u allura mitqiesa maqtugħa mill-kontinent, Għawdex spiċċa gzira ġewwa gzira, bir-rizultat li s-sitwazzjoni f'Għawdex kienet soċjalment u ekonomikament aktar hażina minn dik f'Malta. Tant kemm dawn l-isfidi deħru kbar

10 Census, 1957, Chapter 10, p. ii.

11 Census 1957, Chapter 3, p. ii.

u pressanti, li ċ-ċensiment ipprogrammat għas-sena 1961 tmexxa 'l quddiem u sar fl-1957.<sup>12</sup> Il-pożizzjonijiet politiċi li ha Ġorġ Borg Olivier mhux bil-fors li kienu kollha qed jiġu mifhuma miż-żgħażaġh, speċjalment dawk li kienu ġejjin mill-faxex l-aktar foqra tas-soċjetà u allura kellhom bżonnijiet u sfidi akbar quddiemhom. Il-persjonijiet trejdunjonistiċi militanti ta' dik il-ħabta kienu wkoll qed iħallu l-effetti tagħhom, li mhux bilfors kienu pożittivi, anki jekk f'dan il-perijodu dehru bħala bżonjużi. Biss, ikun żball storiku li jingħad li Ġorġ Borg Olivier kien maqtuġh minn din ir-realtà ġdida li l-gvern tiegħu kien qed jaffaccja. Anki jekk l-għażla jew il-kompożizzjoni tal-kabinett mhux dejjem għenet l-immaġni politika ta' dan il-gvern, żgur li f'dak li kien il-qasam soċjali u demografiku nkisbu suċċessi kbar. Hawnhekk, nixtieq niehu din l-okkażjoni biex insellem lill-figura ta' Ċensu Tabone, li halliena din is-sena. Hu serva bħala Ministru tax-Xogħol, l-Impjiegi, is-Sigurtà u l-Emigrazzjoni bejn l-1966 u l-1971. Matul il-perijodu tiegħu, Ċensu Tabone affronta b'għaġal l-isfidi strateġiċi ewlenin billi kompli jaħdem halli jżid l-impjiegi f'pajjiżna – fattur li irnexxielu jilhaq għaliex ir-rata tal-qgħad għabha l-aktar waħda baxxa, u dan ir-riżultat intlaħaq f'kundest ta' *rundown* mis-servizzi. Fuq kollox, hu daħħal liġi li tobbliġa lil min iħaddem biex jimpjega persuni b'dizabbiltà waqt li uża l-pożizzjoni tiegħu biex għamel pressjoni halli jinfethu fabbriki wkoll f'Għawdex biex b'hekk anki din il-gżira tidhol fl-era industrijali, waqt li haħdem biex ikun hawn relazzjonijiet industrijali sereni. Kif qalli wieħed minn uliedu, "Mhux l-ewwel darba li d-Daddy u l-mamà kienu jkunu f'vaganza u kien iċċempillu Ġorġ Borg Olivier u jgħidlu, 'Ċens, hawn *strike* – Ejja lura'". Jiena ma għandix dubju li storikament Ċensu Tabone kien għamel xogħlu tajjeb haħfna u kkrea l-bażi neċessarja li fuqha wieħed seta' jibni l-programmi soċjali futuri. Ir-riżultati tal-politika soċjali ta' Borg Olivier ġa kienu jidhru tajjeb fiċ-Ċensiment tal-1967.

### **X'kienu s-suċċessi fil-livell demografiku ta' Borg Olivier?**

Fil-bidu tat-tieni legiżlatura ta' Borg Olivier, il-popolazzjoni kienet issa ta' 314,175. Dan kien ifisser li kien hemm tnaqqis, meta mqabbla ma' dik tal-1957, ta' 5,445. Iċ-ċensiment jispjega li dan kien dovut għal "*the net loss long-*

---

<sup>12</sup> Census 1957, Chapter 1, p. iii.

term migration to other countries amounting to 44,989 which exceeded the natural increase of live births over deaths, and to a minor extent, to the decrease in the number of dependents of non-Maltese servicemen withdrawn from Malta".<sup>13</sup> Fi kliem aktar sempliċi, dan fisser li l-emigrazzjoni kienet niżlet għal rata medja ta' madwar 1,400 persuna. Biss, din ir-rata waħidha ma setgħetx iġġib dan l-effett. Ried ikun hemm raġuni jew raġunijiet oħra ta' natura demografika. Ir-raġuni prinċipali kienet li matul is-sittinijiet, il-kontroll tat-twelid kompli jkber fost il-koppji żgħażaġh u inqas żgħażaġh ta' dik il-ħabta. Infatti, kien ikkalkulat li kien hemm waqgħa ta' 20% f'dawk li fid-demografija jissejhu *live-births*.<sup>14</sup>In-numru ta' dawk li kienu qed jaħdmu bi qligħ kien 94,303. Kien hemm zieda fil-parteciġazzjoni tan-nisa fid-dinja tax-xogħol. L-età fid-dinja tax-xogħol kienet waħda pjuttost għolja; għalhekk, il-faxxa tal-irġiel li kienu jfittxu x-xogħol kienet ikbar. Għall-irġiel, l-età tax-xogħol kienet bejn l-14-il sena u l-64 sena, waqt li għan-nisa kienet bejn l-14 u d-59 sena. Iċ-ċensur jinnota li "*despite the increased proportion of persons aged 14 and over in 1967, the activity rate of 69.9% for males and 16.7% for females were relatively high*". Dan ifisser li 70% tal-irġiel u 17% tan-nisa kienu qed jaħdmu. Jekk dawn ir-rati jiġu mqabbla flimkien, kienu jagħtu il-perċentaġġ ta' 41.5% tal-popolazzjoni li kienet qiegħda taħdem.<sup>15</sup>Kien hemm zieda fiz-zoni urbani – Paola issa bdiet titqies bħala parti mill-urban core, jew kif kienu jsejnhulha f'dak iż-żmien, l-*inner harbour region*.<sup>16</sup> Biss, iz-zona li matul is-sittinijiet kienet l-aktar urbana hija dik ta' Tas-Sliema, u ssir l-ikbar lokalità f'Malta, segwita mir-raħal ta' Birkirkara.<sup>17</sup> Wieħed irid jgħid ukoll, iżda, li Tas-Sliema ma kinetx fost dawk il-postijiet li kienu qed jikbru matul is-sittinijiet, anzi kienet zona li esperjenzat tnaqqis fil-popolazzjoni. Iz-zoni li kienu qed jikbru kienu dawk tradizzjonalment assoċjati mal-haddiema, jiġifieri l-Gżira, Raħal Ġdid u Bormla.<sup>18</sup>

L-industrija tal-bini kienet sejra tajjeb. Bejn l-1957 u l-1967, ir-rata tad-djar jew *units* ta' abitazzjoni godda kienet ta' 1,344 fis-sena. Dan għab tibdil minn 73,619 għal 87,060 *unit* ta' *housing*. Dan kien ifisser li kien hemm zieda ta' 18.3%

13 Malta Census 1967, p. 13.

14 Malta Census 1967, p. 13.

15 Malta Census 1967, p. 16.

16 Malta Census 1967, p. 6.

17 Malta Census 1967, p. 12.

18 Malta Census 1967, p. 14.

kull sena.<sup>19</sup>. Kiber l-ammont ta' dawk li kienu sidien ta' darhom u ta' dawk li kienu issa qed joqogħdu f' dar minflok xi f'kerrejja jew appartament imkittef.<sup>20</sup> Infatti, iċ-Ċensiment jinnota tnaqqis drastiku tan-nies li kienu qed jgħixu fil-kerrejjet.<sup>21</sup> Fuq kollox, kważi Malta kollha giet konnessa mas-sistema tad-drenaġġ pubbliku.<sup>22</sup> Anki fl-emigrazzjoni kien hemm tibdil fis-sittinijiet. Jekk qabel, aktar kienu l-irġiel li kienu qed jemigraw, issa nsibu li n-numru tan-nisa beda jżied u b'hekk id-diskrepanza bejn is-sessi fl-emigrazzjoni naqset. Dan il-fattur juri li l-proċess tal-emanċipazzjoni femminili f'Malta kien qed jilhaq il-livelli tal-massa.<sup>23</sup> Fuq kollox, matul it-tieni legiżlatura tal-gvern ta' Borg Olivieri jitfettaħ aktar il-kunċett tal-pensjonijiet, anki jekk dan il-kunċett f'Malta ma hu xejn ġdid, anzi hu antik hafna u referenzi għalih insibuhom fi żmien l-Ordni ta' San Ġwann, speċjalment fil-każ ta' xi mara li tkun tilfet ir-raġel tagħha u kienet titlob pensjoni biex tkun tista' tgħix, bħal ma kien gara wara l-kampanja tad-Danubju fl-1736-39. Ir-romol kollha tas-soldati Maltin kienu irċewew pensjoni.<sup>24</sup> L-espansjoni demografika twassal għall-bżonn li dawn il-kunċetti jitwessgħu. Storikament, il-kunċett tal-pensjonijiet hu marbut fl-Ewropa mal-kunċett tax-xogħol. Il-matematika wara l-pensjonijiet kienet tinhadem billi għal kull erba' jew hames persuni li jaħdmu, tinhareg pensjoni għall-persuna li ma taħdimx.<sup>25</sup> Il-mudell l-aktar b'saħħtu li wera kif din is-sistema setgħet taħdem b'suċċess kien dak offrut mill-Prussja tal-Kanċillier Bismarck. Il-kunċetti ta' *retirement pension* u *Health Insurance systems* huma ispirati minnu. Hu żviluppa l-kunċett tal-*pay-as-you-go technique*.<sup>26</sup> Waqt li tal-ewwel seta' jitmexxa 'l quddiem grazzi għas-suċċessi miksuba fil-qasam tax-xogħol fis-sittinijiet u allura tibda tinfirex il-bazi tan-nies li jistgħu jhallu għall-pensjoni, it-tieni jkollha tistenna, bħal ma se naraw fl-amministrazzjoni l-ġdida mmexxija mill-Perit Duminku Mintoff. Biss, nahseb li jkun sew li hawn jiġi mfakkar it-twessigh sinjifikanti

---

19 Malta Census 1967, p. 17.

20 Malta Census 1968, p. 17.

21 Malta Census 1967, p. 19.

22 *Census '85, A Demographic Profile of Malta and Gozo*, vol. I, Central office of Statistics, Malta, 1986, p. 118.

23 Malta Census 1967, p. 14.

24 Robert L. Dauber, *The Navy of the Order of Malta at the Danube (sic) in the War against the Turks*, Malta, Print Right Ltd 2011, p. 118.

25 Philippe Herzog, André Sapir, "What Economic and Social Model for Europe? Debate led by Patrick Allard", *What Economic and Social Model for Europe? Collection Penser l'Europe*, CulturesFrance 2008, Philippe Herzog, André Sapir, "What Economic and Social Model for Europe? Debate led by Patrick Allard", *What Economic and Social Model for Europe? Collection Penser l'Europe*, CulturesFrance 2008, p. 199.

26 "Centre d'analyse stratégique Reviving the Social Dimension of the European Political Project", *What Economic and Social Model for Europe? Collection Penser l'Europe*, CulturesFrance 2008, p. 172.

f'dan il-qasam li jsehh meta l-Maltin inghataw id-dritt għall-ewwel darba li jmexxu l-affarijiet interni ta' pajjiżhom, jiġifieri fi żmien il-Gvern Responsabbli ta' wara l-1921, speċjalment ix-xogħol li sar mill-*Unione Politica Maltese* taht it-tmexxija ta' Monsinjur Ignazio Panzavecchia. Dan ir-rikonoxximent johroġ ċar fil-ktieb ta' Dominic Fenech, *Endemic Democracy*.<sup>27</sup> L-awtur iqisu l-ikbar kontribut ta' dan il-gvern ta' Panzavecchia, anki jekk dan l-aspett għadu ma ġiex studjat sewwa. L-istorja tal-Gvern Responsabbli kienet waħda qasira. It-tmiem tiegħu jwassal biex anki jintemm dan il-ħsieb soċjali. Iridu jkunu tmiem il-gwerra u l-għoti mill-ġdid tat-tmexxija ta' Malta f'idejn il-Maltin biex ħsibijiet soċjali, li kienu tant għal qalb l-*Unione Politica Maltese*, jergħu jibdew jimirħu b'saħħa fil-ħsieb tal-politiċi Maltin. Biss, ikun l-għoti tal-Indipendenza l-veru xprun biex il-politiċi tagħna setgħu jaħsbu fuq is-sitwazzjoni soċjali aktar minn qatt qabel. Issa kellhom ukoll l-għodda diplomatika li setgħu jużawha biex jilħqu dan l-iskop. Il-Perit Duminku Mintoff se jkun dak il-Prim Ministru li juża din l-għodda għal raġunijiet soċjali.

### Is-Sebghinijiet

Ġorg Borg Olivier tilef l-elezzjoni tal-1971 u – bħal ma hu mistenni minn kull persuna li verament temmen fid-demokrazija – mar fl-oppożizzjoni. B'hekk assigura t-transizzjoni demokratika fi stat żagħżuġ u eks kolonja. It-tmexxija ta' Malta issa kienet fdata f'idejn il-Perit Dom Mintoff. Ma hemmx dubju, li l-Perit Mintoff, kif kelli é-éans insejjaħlu f'xogħol ieħor tiegħi, kien il-bennej tas-servizzi soċjali f'pajjiżna, fis-sens li daħhal s-sistema Bismarkjana fil-qasam tas-servizzi soċjali, u estenda l-pensjoni lil kulhadd waqt li introduċa numru ta' miżuri soċjali oħrajn. Biss, mingħajr ma' nidhol fl-ebda polemika, anki jekk issa l-Perit Mintoff jappartjeni għall-istorja, jidher ċar li l-iżvilupp ekonomiku ta' pajjiżna kien imxekkel mill-fatt li l-politika ekonomika adottata f'dan il-perijodu ma bdiex tagħti r-riżultati mixtieqa, speċjalment fil-qasam tax-xogħol. Ir-reazzjoni tkun li l-gvern tal-ġurnata kkumbatta dan in-nuqqas ta' dhul ipprogettat fl-introduzzjoni ta' taxxi ġodda fuq ix-xogħol, li kien meħtieġ biex jagħmel tajjeb għal dawn is-servizzi soċjali, billi ntuzat l-arma diplomatika li offriet l-Indipendenza biex jingabru l-għotjiet minn

---

<sup>27</sup> Dominic Fenech, *Responsibility and Power in Inter-War Malta. Book One: Endemic Democracy (1919-1930)*, Publishers Enterprises Group 2005, pp. 167. 172 -173.

barra. Ma hemmx dubju li fattur importanti li kkontribwixxa għal dan il-falliment kien id-deċiżjoni hażina li tkun injorata l-ghodda tal-istatistika, jiġifieri l-gvern tal-ġurnata ma hassx il-bżonn li jagħmel iċ-ċensimenti halli jkollu *stock-take* demografiku aġġornat. Anzi, kien diffidenti mill-istatistika għaliex bdiet turih sitwazzjonijiet xejn sbieħ. Minflok, il-politika ekonomika u soċjali kollha bdiet issir fuq il-bażi ta' intuwiżżjonijiet personali u bbażata fuq tagħrif statistiku frammentarju, inkomplet u addirittura li ma kienx ta' min joqgħod fuqu.<sup>28</sup> Mingħajr din l-ghodda, is-suċċessi tal-pjani ekonomiċi ma setgħux jirnexxu, u kif seturi l-istorja, kontra kull intenzjoni tajba, kull inizjattiva li ma għandhiex il-qafas professjonali warajha hija ddestinata li tfalli, kif fil-fatt ġara. Hawn, wiehed irid ifakkar b'mod konkret li ż-żamma tal-istatistika b'mod regolari twassal pajjiż biex jagħmel il-politika tiegħu waħda ta' suċċess jew le. Napli tas-seklu tmintax offriet sfida anki lill-Ingilterra għas-supremazija fl-Ewropa meta bdiet tagħmel użu minn din l-ghodda. L-Amerika ġa ddahħal b'mod regolari l-użu taċ-ċensimenti fis-seklu tmintax u tagħmilhom parti mill-Kostituzzjoni tagħha, u l-ewwel wiehed isir fl-1790.<sup>29</sup> Għalhekk, is-suċċess jew il-falliment ta' stat aktar għandu jkun attribwit lil dawn il-fatturi milli kif qal Max Weber, għal xi tip ta' kultura reliġjuża li jhaddan, jiġifieri jekk hux Kattoliku jew Protestant. Li ġara hu li l-pajjiżi Protestanti, iżda mhux kollha, kienu fuq quddiem fl-użu tal-istatistika. Hekk, fl-Ewropa, barra l-esperiment abortiv li kien sar f'Napli, insibu l-pajjiż Protestant tal-Iżvezja jagħmel użu miċ-ċensimenti. Fid-dinja Anglikana tal-Ingilterra, ir-redazzjoni taċ-ċensimenti tidhol wara hafna diffikultajiet u oppożizzjonijiet mill-*House of Lords* fl-1800. L-Awstralja tagħmel l-ewwel ċensiment tagħha fl-1828. F'Malta jsir fl-1842.<sup>30</sup>

Biss, f'dawk l-istati kattoliċi li bħal Napli dahħlu din l-ghodda, ir-rizultati dehru mal-ewwel. Fi Quebec, il-Kanada, l-użu taċ-ċensiment daħal fl-1665 u mhux ta' b'xejn li dan l-istat irnexxielu jzomm l-awtonomija tiegħu f'dinja li għal Weber kienet Protestanta. Fuq kollox, dak li se jiġri fis-sebghinijiet f'Malta, ikompli jikkonferma dak li qed ngħid. Jiġifieri, irrespettivament minn jekk il-kultura tagħna hix Kattolika jew le, dan in-nuqqas ta' ġbir b'mod

---

<sup>28</sup> Census '85, vol. I, p. 86. "The statistic on this subject (jiġifieri x-xogħol) which used to be collected through periodic surveys and inspections was incomplete and often unreliable, so that it was advisable to update and when necessary to amend labour data at census time."

<sup>29</sup> Census 1957, Chapter 1, pp. vii-viii.

<sup>30</sup> Census 1957, Chapter 1, pp. vii-viii.



sistematiku ta' statistika, iwassal għal nuqqas ta' ppjanar ekonomiku tajjeb. Mintoff jimmudella l-istat Malti fuq dak li jissejjaħ fi Franza bħala l-istat Ġakobin, jiġifieri l-istat irid jaħseb għaċ-ċittadin min-nieqa sal-qabar. Għalhekk din l-għodda kienet indispensabbli. Id-dhul tas-servizzi soċjali deher soluzzjoni għal ħafna. Kważi, kważi nazzarda ngħid, li l-politika soċjali tant kienet b'saħħitha li ħadet post ix-xogħol u kkreat illużjoni għal xi whud li setgħu jgħixu bla ma jaħdmu. Izda l-konferma li mhux kollox kien miexi sew fil-politika ekonomika toħroġ mill-figuri tal-emigrazzjoni. Bejn l-1971 u l-1974, insibu li din bdiet tiżdied kull sena u leġqet numru rekord fl-1974.<sup>31</sup>

Hawn, wieħed irid ifakkar li l-emigrazzjoni f'pajjiżna kienet prinċipalment relatata max-xogħol, u għalhekk din iż-żieda turi biċ-ċar li l-qgħad kien reġa' beda jżid; biss, ittaffa mill-miżuri soċjali. Għal Mintoff, is-soluzzjoni aħharja kienet l-użu tad-diplomazija, b'mod partikulari l-għajmuna diretta finanzjarja li hu beda jitlob mingħand pajjiżi fil-qrib bħal-Libja u l-Alġerija<sup>32</sup> jew dawk fil-bogħod, bħaċ-Ċina. Magħhom naraw il-kreazzjoni ta' korporazzjonijiet parastatali ħalli jassorbu n-nies qiegħda.

Hawnhekk ikun tajjeb li nirritornaw għaċ-ċensiment tal-1957. F'dan iċ-ċensiment kienet saret previżjoni dwar kemm kienet se tikber il-popolazzjoni Maltija sal-1980. L-ewwel stima kienet li t-tkabbir tal-popolazzjoni kien se jkun ta 1.4% fis-sena. Dan kien ifisser li sal-1980, il-popolazzjoni ta' Malta kellha tasal sa 418,000 ruħ. Fil-verità, din ma ntlahqitx, u għadna ma lhaqnihiex sal-lum. Biex tintlaħaq din il-figura, l-emigrazzjoni kellha titniżżel bi 2% kull sena.

Min-naħa l-oħra, jekk l-emigrazzjoni kienet se tibqa' statika bħal ma kienet fis-snin ħamsin, jiġifieri ta' 7,000 emigrant fis-sena, allura l-popolazzjoni kienet anki tonqos u fl-1980 kellha tasal għal madwar 300,000. Fil-fatt, il-popolazzjoni kienet aktar minn hekk. Skont iċ-ċensiment tal-1985, Malta kellha 345,218.<sup>33</sup> Dan juri kemm baqgħet

---

31 Census '85, vol. I, p. 14.

32 Simon Mercieca, "Il-Perit Duminku Mintoff u l-Immakulata (1916-2012) Appendiċi 1", *Bejn Storja u Miti. Ġabra ta' kitbiet dwar Duminku Mintoff*, Horizons, 2012, (forthcoming).

33 Census '85, *A Computer-Drawn Demographic Atlas of Malta and Gozo*, vol. III, Central Office of Statistics, 1987. Mhux paġinat.

għolja l-emigrazzjoni matul is-snin sebgħin. Min-naħa l-oħra, mingħajr xejn emigrazzjoni, l-estimi kienu li sal-1980, il-popolazzjoni kellha taqbeż in-nofs miljun ruħ.<sup>34</sup>Fuq kollox kien ġa qed isir tbassir li sal-1980, it-tendenza ta' dawk il-persuni li kellhom sittin sena jew aktar u li kienu se jibqgħu jaħdmu wara l-età tal-pensjoni, kellha tikber. Izda minħabba l-qagħda ekonomika tant hażina fil-bidu tat-tmeninijiet, din l-idea kellha tkun skoraggħita għal kollox. Fuq kollox, it-tmiem tal-bażi militari fl-1979 kompliet tagħmel is-sitwazzjoni tax-xogħol f'pajjiżna aktar diffiċli. Għal darba oħra, is-soluzzjoni kienet f'intervent dirett issa permezz tal-ħolqien ta' korpi bħal *Dirgħajn il-Maltin, Izra' u Rabbi*, eċċ. Ma hemmx dubju li parti minn dawn il-problemi kienu ġejjin mill-fatt li l-istat naqas milli jagħmel ċensiment. Dan suppost sar fl-1977. B'ċensiment, wieħed seta' jippjana aħjar għat-tibdiliet kbar ekonomiċi li tmiem il-bażi militari kienet se ġgħib magħha.

Dan in-nuqqas finalment jiġi kkoreġut fl-1985. Għalhekk, issa wieħed jista' jara sew x'kien ġara fl-erbatax-il sena ta' qabel, anki jekk ċertu spjegazzjonijiet f'dan iċ-ċensiment jidhru li mhux eżatti halli titgħiatta l-vera sitwazzjoni ta' Malta.<sup>35</sup>

Kontra dak li ġara fl-1967, il-popolazzjoni terġa' tibda tizdied matul is-sebgħinijiet, tendenza li tibqa' sejra sa zmienna. Hawnhekk, iż-zieda ma għandhiex tkun attribwita għal xi kambjamenti fil-kultura sesswali. Anzi, it-transizzjoni demografika kompliet tissaħħaħ u aktar familji bdew ikunu żgħar fin-numru tat-tfal. Bla dubju, l-iżviluppi li bdew isehħu fid-dinja xjentifika, b'mod partikulari fid-dinja tal-mediċina, u anki r-riformi soċjali, wasslu biex aktar nies bdew jgħixu haġja itwal. Allura, ir-rata tal-imwiet kompliet tonqos.

---

34 Census 1957, Chapter 1, p. xlvii.

35 Census '85, vol. I. Meta wieħed jaqra r-rapport taċ-ċensiment tal-1985, jinduna bl-enfasi kbira li saret fuq naha dwar il-bżonn li wieħed jagħmel ċensiment bl-ispjega tal-użu differenti li wieħed jista' jagħmel minn din l-ghodda. Donnu kien hemm bżonn ġustifikazzjoni politika għala sar dan iċ-ċensiment. Fuq kollox, issir anki referenza għal kemm ġie jiswa dan iċ-ċensiment, jiġifieri 80,000 lira Maltin (p. 20). Jidher ċar li kien hemm min ra f'din in-nefqa ħela ta' flus. Fuq kollox, meta ssir id-diskussjoni dwar in-numru għoli ta' djar vojta, ikun bemm enfasi qawwija fir-rapport biex ikun spjegat dan il-fatt. Ir-raġuni prinċipali mogħtija kienet li dawn id-djar vojta kienu għall-użu ta' villegġatura. Biss, fost il-postijiet fejn kien hemm numru għoli ta' propjetà vojta, insibu l-Mosta, li ma hux post ta' villegġatura (p. 102 - 103). Fiz-żmien meta r-requisition ta' propjetà mhux dekontrollata tal-privat mill-gvern kienet għadha *in vigore*, dan in-numru kien juri ċertu stagħnar ekonomiku għaliex kien hemm problema fil-bejgħ tal-propjetà. Id-domanda kienet għadha ma qabzietx il-bżonn. Fuq kollox, wieħed ma jistax jeskludi xi manumissjonijiet oħra biex tinheba l-istampa eżatta tas-sitwazzjoni għal raġunijiet politiċi.

Biss, probabbilment, l-ikbar arma li se tintuża biex trazzan it-tkabbir tal-popolazzjoni, jew aħjar tar-rata oghla tat-twelid tat-trabi, kienet dik li l-età taz-żwieġ bdiet bil-mod il-mod tiżdied, fenomenu li narawh diehel sew fis-sittinijiet u jitkompla fis-snin ta' wara. L-introduzzjoni tač-*children allowances* kellha sservi ta' mezz għall-kontroll tat-twelid, jiġifieri li thajjar lill-koppji biex jillimitaw it-tfal għal tlieta. Nahseb li din il-miżura għolliet aktar milli naqqset il-fertilità tal-koppji miżżewġa, għaliex inkoraggiet lill-koppji li jgibu sa tlett itfal minflok inqas! Infatti, mill-1948, id-daqs tal-familja ma' tantx varja. Fl-1967 kien ta' 3.96. Skont il-*Household Budgetary Survey* li sar fl-1980, id-daqs tal-*households* kien 3.80, waqt li fič-čensiment tal-1985, dan niżel għal 3.3.<sup>36</sup>

Fil-livell demografiku, meta wiehed jitkellem li jzomm it-twelid flivell ta' tliet ulied ikun qed jassigura li jzomm l-istess ammont ta' popolazzjoni mingħajr ma jikkawża tkabbir fiha.

Min-naħa l-oħra, il-politika tax-xogħol – anki dik tal-bini tad-djar – tispicča prattikament monopolju tal-istat. Anki jekk il-popolazzjoni ždiedet, il-bini battal kompla jikber waqt li issa n-nies ingenerali bdew joqogħdu *units* hafna ičken minn qabel.<sup>37</sup> Il-kultura ġenerali kienet li tiskuraġġixxi l-intrapriża privata f'dan il-qasam sakemm imbagħad ikun hemm bdil totali tar-rotta fil-bidu tas-snin tmenin, grazzi fuq naħa għall-iskemi li ġew introdotti u fuq l-oħra għaliex numru ta' nies ħassewhom li kienu qed ikunu politikament esklużi milli jingħataw postijiet tal-Gvern, waqt li s-suq tal-kerà kien ineżistenti. Dan kollu wassal biex hafna aktar familji fittxew li jsiru s-sidien ta' djarhom. Minħabba f'hekk, numru ta' previzjonijiet li saru fl-1957 mhux talli ma ntlahqux, talli ddewum b'aktar minn 20 sena, u kien biss ričentement li aktar nies qed jagħżlu li jibqgħu jaħdmu wara l-et'ā tas-sittin sena, waqt li l-kambjamenti demografici wasslu anki biex bil-mod il-mod tibda tinbidel l-etā tal-pensjoni. Ekonomikament, illum aħna mexjin biex il-pensjoni tibda tinħadem fuq ir-rata li għal kull persuna li taħdem hemm wiehed li jiehu l-pensjoni.

---

36 Census '85, vol. I, p. 94.

37 Census '85, vol. I, p. 99.

## Harsa lejn il-Prezent

Iżda x'inhuma l-isfidi llum għal Malta meta l-popolazzjoni residenti laqgħet 1-416,055 ruħ fuq 317-il kilometru kwadru, jgħifieri għandha densità demografika ta' madwar 1,300 persuna għal kull kilometru kwadru? Anki b'popolazzjoni daqshekk kbira, xorta waħda Malta tibqa' komunità żgħira f'nofs il-Mediterran. Iżda bħal kull komunità oħra tad-daqs tagħha, Malta għandha quddiemha sfidi demografiċi godda, kemm f'livell internazzjonali u wisq aktar f'dak lokali. Jekk il-gvernijiet tas-sittinijiet u tas-sebghinijiet kellhom il-kriżi demografika kkawżata mill-*baby boom*, il-gvernijiet ta' wara d-disgħinijiet bdew bil-mod il-mod jaffaċċjaw il-problema demografika kkawżata mill-*baby crack*. Illum, ir-rata tal-fertilità f'Malta hija inqas minn dik Taljana.<sup>38</sup> Jekk wieħed haoseb, kif kien jingħad fit-tmeninijiet – speċjalment fuq il-baži tal-kritika Marxista – li t-tnaqqis tat-trabi fil-familja kien se jsolvi l-problemi ekonomiċi, dan ikkrea oħrajn godda. Kien jingħad, dik il-habta, li b'inqas tfal wieħed seta' jgħix ekonomikament aħjar. Illum, tletin sena wara, indunajna li din l-għajta Malthusjana għamlet is-sistema tas-*social welfare* kif ipprogettata minn Bismarck mhux aktar sostenibbli.

Quddiem il-fenomeni li l-fertilità qiegħda dejjem tonqos fl-Ewropa, numru ta' ekonomisti qegħdin jipprevedu aktar miżuri fiskali horox jekk l-Ewropa trid tibqa' żżomm is-*social welfare* li jezisti bħalissa.

Fuq kollox, tibdil demografiku jkollu effetti ta' natura politika. Il-kambjamenti li qed naraw iseħħu fl-Afrika ta' Fuq huma anki ir-riżultat ta' tibdil demografiku. Kontra dak kollu li naħsbu, l-Afrika ta' Fuq illum tinsab għaddejja hija wkoll mit-transizzjoni demografika, u n-numru ta' familji li qed ikollhom numru iċken ta' tfal qed jżied u mhux jonqos ta' kull sena f'dan ir-regjun. Għalhekk, l-għajta għal għajxien aktar diċenti u għal aktar drittijiet hija parti minn din it-transizzjoni demografika, għaliex b'inqas tfal, il-familji jistgħu fuq naħa jaqsmu r-riżorsi ekonomiċi u edukattivi aħjar. Fuq kollox, dan mhu xejn gdid. 'L hekk imsejja "rivoluzzjoni tal-1968" fi Franza u protesti oħrajn

---

38 Giovanna Da Molin u Angela Carbone, *Gli Uomini, il Tempo e la Polvere. Fonti e Documenti per una storia demografica italiana (secc. XV-XXI)* Cacucci Editore, 2010, p. 36. Ir-rata tal-fertilità fl-Italja u l-Germanja hija ta' 1.37. Malta u l-Portugall hija inqas u qiegħda „33. Iżda hemm pajjiżi oħra b'rati inqas minn tagħna, bħall-Polanja, b'rata ta' 1.31 u r-Rumanija 1.30. L-inqas hija s-Slovakkja b'rata ta' 1.25.

simili bhal dawk li seħnew fost l-istudenti universitarji fl-Italja, għandhom l-istess għeruč demografici. Min-naħa l-oħra, fuq il-medda tas-snin, bħalma qed turi l-Ewropa, il-fenomeni ta' inqas tfal ifisser inqas iżgħażaġħ, u allura inqas xogħol għaliex ikun hemm inqas konsum.

## L-Aspett Ekonomiku

Fil-livell lokali, iż-żieda fil-popolazzjoni geġja primarjament mill-fatt li matul dawn l-aħħar ħamsa u tletin sena, is-servizzi tas-saħħa komplew jissahħu f'pajjiżna bir-riżultat li issa mhux biss il-persuni qed jgħixu aktar, iżda qed jirnexxilna ntawlu l-perijodu tax-xjuħija, Malta llum tinsab fl-istess livell tal-Istati Uniti, fejn jidhol it-tbassir ta' kemm persuna tista' tgħix (*life expectancy*), jgħifieri l-medja hija ta' madwar tmenin sena.

Iżda dan qed iġib problemi godda. L-ewwel hemm id-diskussjoni ta' natura soċjali u magħha qed tiżdied dik ta' kemm is-servizzi soċjali se jibqgħu sostenibbli fil-futur. Fl-ewwel każ tidhol it-teorija magħrufa bħala *the-empty-nest concept*. Minħabba ċ-ċokon fid-daqs tal-familja – li bdejna narawha tidhol fis-seħħ mis-snin ħamsin 'il quddiem – din l-amministrazzjoni, u wisq aktar dawk futuri, se jkollhom aktar xjuħ li se jispicċaw jgħixu waħidhom (*empty nest*). Fl-1985, il-persuni li jgħixu waħidhom kienu jagħmlu 13.4 tal-*households* Maltin. Skont l-aħħar ċensiment li sar din is-sena, dan il-perċentagġ tela' għal 24%; biss, fir-realtà, dan jista' anki qed ileħħaq l-34.4%. Dan ifisser ukoll li għandek 8.66 % tal-popolazzjoni tgħix waħidha, waqt li għandek 1.2% tal-popolazzjoni tgħix f'xi istituzzjoni.<sup>39</sup>

It-tieni aspekt jiffoka fuq it-teoriji godda ta' natura neo-Malthusjana, fosthom dik ta' Garrett Hardin, li titkellem dwar "*The Tragedy of the Commons*". Din it-teorija tgħaqqad l-ekologija mal-ekonomija u l-isfruttar tar-riżorsi

---

<sup>39</sup> Skont l-aħħar statistika provizorja, in-numru ta' *households* privati hu 150,051. In-numru ta' dawk li jissejġu *one-person household* (irrelevanti ta' liema età) jammontaw għal 36,022; in-numru ta' persuni li jgħixu waħidhom u li għandhom l-età ta' aktar minn 60 sena, hu 18,127. In-numru ta' *households* li fihom aktar minn membru wieħed, iżda li wieħed jew aktar minn dawn il-membri għandhom 'il fuq minn sittin sena, jammontaw għal 18,920, fuq total ta' 39,673 individwu. In-numru ta' persuni fl-età 'l fuq mis-sittin sena u li jgħixu f'xi istituzzjoni jammonta għal 5,018.

naturali minn pajjiżi tat-Tielet Dinja, fejn it-transizzjoni demografika għadha fil-bidu tagħha. Dawn it-teoriji jdur mal-idea prinċipali li d-dinja hija xi forma ta' *spaceship*. Mhux ta' b'xejn li meta qed jingħadu dawn it-tipi ta' diskorsi fil-kamp politiku lokali, aktar iwa milli le, qed ikunu teoritiċi iżda fil-istess hін deterministiċi. Fi kliem aktar sempliċi, il-fatt qed jitleq mit-teorija, aktar milli t-teorija qed tinbena fuq il-fatti. Il-kunċett li wiehed jista' jafda fuq l-istat għall-bżonnijiet kollha tiegħu kien żbaljat. Din l-idea hija inparti espressa minn Garrett Hardin. Dawk l-istati li ppruvaw, bħal ma rajna fis-sebghinijiet f'pajjiżna, li jagħtu kollox liċ-ċittadini tagħhom, spiċċaw mikula mill-burokrazija li din is-sistema kkkreat; biss, l-ikbar sfida ġejja min-nefqa soċjali li kull ma tmur se tikber aktar mal-popolazzjoni issir aktar anzjana. Is-suċċess jinsab fl-element tal-għaqal fit-tmexxija u fil-fatt li l-legizlatur ma jibzax jieħu dawk il-miżuri li mhux bil-fors ikunu popolari.

Fl-ewwel livell hemm dak tal-pensjonijiet. Matul dawn l-aħħar snin rajna miżuri fejn, biex ikunu salvati l-pensjonijiet, kien hemm bżonn li tiżdied l-età tal-pensjoni - miżura li ġa tiegħdet. Biss, iż-żieda fil-persuni anzjani se tkompli ġgib sfidi aktar fil-qasam tas-saħħa. Dawn is-servizzi jridu jkomplu jsiru aktar personalizzati u ffukati. Għalhekk, il-qasam tal-kura tal-anzjani se jkompli jikber, mhux biss f'termini ta' *nursing*, iżda wkoll f'termini kulturali u soċjali. Wiehed jinnota b'sodisfazzjoni li Malta hija fuq quddiem f'dan il-qasam, u ċerti inizjattivi li jiena kelli ċ-ċans immexxi fl-quddiem - bħal ma huma dawk fis-settur tal-*Performing Arts* fl-Università - qed iwasslu biex issa qed ikun studjat aħjar kif l-anzjani tagħna jistgħu jibqgħu jhossuhom aktar parti mis-soċjetà Maltija permezz tal-kultura.

Nghidha b'wiċċi minn quddiem li jien ma jiniex wiehed minn dawk li jiffavorixxu t-teorija ta' Hardin, anki jekk wiehed irid jirrikonoxxi li dak kollu espress ma jfissirx li ma għandux valur akkademiku. Anzi, il-provokazzjoni tal-ħsieb hi importanti ħafna. Waqt li fil-livell teoritiku, bħal kull teorija oħra, din għandha l-valur tagħha, flivell prattiku qed twassal għal aktar sofferenzi, speċjalment fost dawk li huma żvantaggati fis-soċjetà tagħna. Ikun ħażin ħafna meta l-politiċi jew l-ekonomisti jehdu l-opportunità ta' dawn it-teoriji godda biex iqisu lill-ħaddiema bħala kundità ekonomika. Meta xi politiku jagħmel hekk, ikun qed jirriskja bil-kbir. Il-Gvern irid ikompli jaħdem halli s-suq tax-xogħol ikompli jsir aktar wiehed ippersonalizzat, waqt li jibqa' jinkoraġġixxi r-ristrutturar tal-industrija

fejn mehtieg. Il-*unions* u l-gvern iridu jaħdmu aktar ħalli jneħħu kull ostaklu f'dak li għandu x'jaqsam mal-mobbiltà tal-ħaddiema. Il-politika fil-qasam tax-xogħol trid tkompli tkun waħda li tiffavorixxi l-flessibbiltà – fattur li qed jittiehed bis-serjetà minn din l-amministrazzjoni. Jekk fis-sittinijiet u s-sebghinijiet, il-prijorità kienet il-bini tal-fabbriki u l-ħolqien ta' korporazzjonijiet parastatali biex joffru x-xogħol liż-żgħażaġh, l-isfidi l-godda jinsabu ġejjin minn dawk li jissejħu *labour redundancies*, u x'uħud minnhom huma wirt mhux-mixtieq ta' dawn l-inizjattivi passati. Kull ma jmur, dawn se jżiedu, bir-riżultat li l-qgħad fost ċerti kategoriji ta' nies hu ddestinat li jikber waqt li fl-istess ħin, ċerti *labour costs* iridu jitbaxxew biex wiehed jibqa' kompetittiv, bir-riżultat li aktar u aktar ha nduru għal dak li hu magħruf bħala *cheap labour*, li bħalissa qed ikun ipprovdut mill-immigranti li hawn fostna. Għalhekk hemm bżonn li titkompla t-transizzjoni lejn dawk li jissejħu "*knowledge-intensive societies*". Il-ħolqien tax-xogħol se jsir aktar magħqud mal-kunċett tal-innovazzjoni. F'ċerti setturi, il-qgħad se jkun qed jiżdied fuq naħa, waqt li se jkun hemm *labour shortages* f'oqsma oħrajn. Quddiem il-fatt li hemm pajjiżi li għadhom ma daħħlux fit-transizzjoni demografika, wiehed jistenna žieda fl-immigrazzjoni minn dawn il-pajjiżi. Għalhekk, id-dilemma soċjali se tkompli tikber.

F'dan il-kuntest, ippermettuli nagħmel riżleżżjoni fuq il-proċess sħiħ tal- migrazzjoni. Kif għidt fl-introduzzjoni tiegħi, l-emigrazzjoni tal-Maltin kienet ġiet diskritta b'mod negattiv fir-rettorika politika tas-sittin u s-sebghinijiet. Fuq naħa, kif anki ppruvajt nuri, ma naħsibx li dan kien ġust, u wisq nibża' li dan il-fatt ikkrea ambjent ostili lejn dan il-fenomeno, u dan beda jkun espress fil-livell ta' poplu diġà fis-sebghinijiet, meta kellna l-wasla f'pajjiżna ta' komunitajiet godda barranin mill-Afrika ta' Fuq; u jiddispjaċini ngħid li dan għadu magħna sal-lum, bħal ma juru diskorsi ta' natura xenofobika li ta' spiss nisimghu f'pajjiżna. Il-liġi Newtonika tal-fizika tgħodd hawn ukoll. Għal kull azzjoni, hemm azzjoni oħra li hija ugwali u opposta. Jekk it-tkabbir fl-popolazzjoni wassal għall-emigrazzjoni, illum, ġustament, għandek numru ta' ekonomisti u storiċi li qed jaraw f'dan il-fattur is-salvazzjoni ta' pajjiż, mhux għax qed tkun qed teħles minn popolazzjoni żejda, iżda għaliex permezz tal-emigrazzjoni – jew aħjar il-migrazzjoni iġġenerali – infetħu l-imħuħ, saru l-kuntatti, u l-pajjiż kiber ekonomikament, soċjalment u kulturalment. Fil-livell ekonomiku, Malta diġà bdiet tibbenefika minn dan meta numru ta' emigranti, b'mod partikulari Għawdxin, iddeċidew fil-bidu ta' nofs is-sebghinijiet, jirritornaw, mhux biex isibu x-xogħol, iżda biex jirtiraw fir-raħal li meta

kienu żgħar haġu minnu wara s-suċċessi li kisbu fart barranija.<sup>40</sup> Min-naħa l-oħra, it-tnaqqis fir-rata tat-twelid għandu żvantagġi ekonomiċi, u jiena ninsab ċert li l-immigrazzjoni irregolari li għandna mill-Afrika, u forsi oħrajn aktar regolari minn pajjiżi oħra, qed jgħinuna negħlbu dawn l-isfidi l-godda.

Dawn it-tibdiliet ekonomiċi kollha qed iseħħu f'komunità ta' ftit aktar minn 400,000 persuna. Kif ġie nnutat minn studjuż tal-ekonomija lokali, qed jikber sentiment f'din il-komunità tal-kultura tas-supermarket; hawn xi wħud li qed jgħixu d-diżillużjoni li l-ħajja hija supermarket fejn wieħed jista' "jagħzel u jieħu biss dak li jogħġbu" mingħajr obbligi u rbit li dawn l-għazliet iġibu magħhom. Dan qed jimmanifesta ruħu mhux biss fit-twemmin reliġjuż (kif se jkollu ċ-ċans nispejga aktar 'l isfel), imma wkoll f'dawk li huma kostumi soċjali u ekonomiċi tagħna. Dan it-tip ta' mgħiba ma hux tenibbli fid-dinja reali.<sup>41</sup> Jekk wieħed iħares lejn ċerti prassi tax-xogħol, bħal ma kienet l-idea stess ta' "job security", qed nindunaw li bil-mod il-mod, din l-idea qed tinqata' mill-kultura tax-xogħol anki f'pajjiżna. Minflok, issa mexjin lejn kultura ġdida, dik ta' "career security" li titlob responsabbiltajiet u ħiliet godda. Din it-transizzjoni tintlaħaq biss permezz tal-edukazzjoni.

## Il-Qasam Edukattiv

Dan it-tibdil demografiku qed joffri wkoll sfidi godda lill-qasam edukattiv. Fil-ħamsinijiet u s-sittinijiet, l-isfida kienet li nibnu aktar skejjel ħalli n-numru kbir ta' tfal li kien hawn f'dik il-ħabta jkollhom fejn jitgħallmu. Allura, l-enfasi kienet fuq il-kwantità. Minkejja l-fatt li t-tfal qed jonqsu, illum xorta waħda qegħdin nibnu skejjel godda, mhux b'kapriċċ, iżda biex uliedna jkollhom ambjent ta' taġġim aħjar. L-enfasi issa qiegħda fuq il-kwalità. Iżda din mhix l-unika sfida demografika għall-edukazzjoni ta' pajjiżna. F'dawn l-aħħar snin diġà twettqu numru ta' riformi fis-sistema tat-taġġim u t-taħriġ, waqt li qegħdin jiġu identifikati dawk l-ħiliet li se jkun meħtieġa fil-futur. Dan ifisser li qed jiġu kkreati opportunitajiet magħrufa bħala "*Lifelong-learning opportunities*".

---

40 Census 1985, vol. I, p. 14.

41 Emanuel P. Delia, *Catholic Social Teaching Economic Thought and Four Hundred Thousand Maltese*, APS Bank, 2010, p. 14.



Biss, għad fadal xi jsir. Il-Gvern irid ikompli jinkoraġġixxi l-mobbiltà tal-istudenti għal skopijiet ta' studju. Għalhekk irridu naħdmu aktar favur ir-rikonoxxenza tal-kwalifiċi akkademici fuq livell Ewropew. Fl-istess waqt, trid tkompli tikber il-flessibbiltà f'dak li għandu x'jaqsam mal-validità tal-kompetenzi, kemm f'Malta u wisq aktar fl-Ewropa. Irid jtkabbar l-investment fl-ICT u jkompli jiġu żviluppati l-*e-learning platforms*. It-tagħlim tal-lingwi barranin irid jibqa' jingħata l-importanza waqt li jkbru l-istudji fil-qasam soċjali u dawk tal-intrapriża. L-iskejjel tagħna jridu jkomplu bil-proċess biex jinbidlu minn postijiet tat-taħriġ (*training centres*) għal postijiet miftuħa ta' tagħlim (*open-learning centres*). Dan kollu jrid isir, imma, mhux bi ħsara għat-tagħlim umanistiku jew xjentifiku. Il-viżjoni tal-edukazzjoni tagħna trid tibqa' waħda holistika.

Hu ta' pjaċir ninnota l-impenn tal-Gvern favur is-sistema tal-istipendji. F'dan il-qasam, Malta addirittura antiċipat u qed toffri sistemi aħjar minn dak li qed ikun issuġġerit fuq livell Ewropew meta qed ikun enfasizzat biex jiddaħħlu sistemi ta' għotjiet ta' flus (*study grants*) u self garantit (*guaranteed loans*) halli aktar zghazagh fl-Ewropa jithajru jkomplu bl-istudji tagħhom.<sup>42</sup>

Biss, Malta ma għandhiex taħseb li għaliex qed tagħmel dawn il-miżuri, tista' sserraħ rasha. Il-ħidma trid tibqa' għaddejja għaliex għad hemm ħafna xi jsir biex jonqsu dawk li jitilqu mill-iskola kmieni. Izda f'dan il-qasam, il-problema mhux bil-fors qiegħda fis-sistema edukattiva li għandna. Nixtieq ninsisti dwar l-importanza li nuru l-wieċ uman wara l-figuri tal-istatistika. Hija haġa li wieħed jtkellem dwar in-numru tal-istudent, i u hija haġa oħra li jidentifika dan in-numru bħala suġġett ta' *policy*. L-importanti mhux in-numru fl-istatistiċi, izda n-nies wara dawn in-numri. Jekk le, inkunu qed nagħmlu politika tal-*calculator*! F'dan il-każ huwa importanti li jkunu identifikati z-zoni u/jew il-*background* soċjali wara dawn iz-zghazagh li qed jaqgħu f'dan il-margini ta' falliment edukattiv. Nammetti li ma għandix l-istatistika, izda ninsab żgur li aktar milli għandna problema fis-sistema tal-edukazzjoni tagħna, wisq nibza' li għandna problemi li joħolqu kriżijiet soċjali jew emozzjonali fi hdan numru ta' familji tagħna.

---

42 "Centre d'analyse stratégique Reviving the Social Dimension of the European Political Project", *What Economic and Social Model for Europe?* Collection *Penser l'Europe*, CulturesFrance 2008, p. 187

Ma għandix dubju li teżisti relazzjoni bejn dawn it-tfal u l-familja li jkunu telgħu fiha, u r-rizultati li herġin minn stħarriġ Ewropew jgħoddu wkoll għal Malta. Fl-Ewropa, il-familji b'genitur wieħed qegħdin friskju aktar għoli ta' faqar u qegħdin aktar friskju li t-tfal tagħhom jtilqu kmieni u mingħajr kwalifici mill-iskola.<sup>43</sup> Imbagħad hemm anki faqar ieħor għdid, dak emottiv, li hu aktar diffiċli li tindirizza, għaliex hadd u xejn ma jista' jieħu post l-omm u l-missier. Fuq livell lokali, l-istatistika diġà tindika li daww il-familji li kellhom l-esperjenza negattiva ta' firdiet u separazzjonijiet jaraw is-suċċess ta' wliedhom aktar fl-akkumulazzjoni ta' ċertifikati milli fis-support uman u fl-imħabba. Dawn ġew relegati għat-tieni pożizzjoni.<sup>44</sup>

### Familja Aktar B'Saħħitha

Quddiem dawn l-isfidi l-godda demografici, jiena ninsab konvint li l-legizlatur prezenti qed jagħti importanza u aktar poteri lill-familja. Pjuttost, il-kritika li normalment issir minn wara l-kwinti lill-Prim Ministru Lawrence Gonzi hija, kif jgħidu bl-Ingliż, li xi drabi Lawrence Gonzi "*misses the wood for the trees*". L-Uffiċju tal-Prim Ministru jiġi akkużat li qed jintilef isolvi każijiet soċjali individwali ta' nies li ġenwinament inqabdu fil-ingranaġġi tal-burokrazija, aktar milli jiffoka fuq *policies* ġenerali. Din ix-xorta ta' kritika hija finalment ispiratata mit-teoriji Neo-Malthusjani. Naħseb li l-fatt li l-Prim Ministru Lawrence Gonzi ġej mill-qasam soċjali kien strumentali biex għen halli l-kriżi ekonomika ta' bħalissa ma jkollhiex l-effetti diżastrużi kif ġara fpajjiżi qrib tagħna fil-faxex l-aktar debboli tas-soċjetà. Għalih, il-politika tal-inklużjoni ma tasalx sa *policy* mingħajr wiċċ uman, iżda jekk hemm bżonn tinzel sal-individwu halli fejn ikun hemm il-bżonn, l-esklużjoni soċjali tinqala' mill-għeruw. Dan m'iniex ngħidu b'sens ta' tifhir lejn dan il-gvern jew lejn il-Prim Ministru tiegħu, iżda ninsab konvint li qed nagħmel riflessjoni storikament korretta. Jekk dan il-gvern – u kwalunkwe gvern ieħor – jaħseb li għandu quddiemu sitwazzjoni faċli, se jgħarralu.

---

43 Jean François Trogrlic, "Does the European Development Model Have a Future in Globalisation?" *What Economic and Social Model For Europe? Collection Penser l'Europe*, CultureFrance, 2008, p. 148.

44 Delia, p. 160.

Jekk il-Gvern ta' Borg Olivier affaċċja l-problema tal-*baby boom*, il-gvernijiet futuri se ikollhom jaffaċċjaw dejjem aktar il-problemi kkawżati mill-*baby crack*.

F'Malta (iżda mhux biss), il-familja kienet forza ekonomika prinċipali li għenet komunitajiet żgħar, speċjalment dawk li jabitaw fuq gżejjer, joħorġu mill-kriżijiet ekonomiċi tagħhom. Il-familja għadha b'saħħitha f'Malta, u naħseb li dan qed jgħin lil dan il-pajjiż jегhleb il-kriżijiet ekonomiċi li kellna dan l-aħħar fl-Ewropa. Dan l-element għen lil din il-gżira toħroġ minn dawn id-diffikultajiet wara pajjiż kbir bħall-Ġermanja. B'dan it-tibdil fil-valuri tal-familja wieħed jistaqsi x'inhu l-futur politiku u ekonomiku għal pajjiżna. Jekk Malta se tabbanduna lill-familja, il-futur ma tantx hu sabiħ. Naħseb li nkunu qed anki nissugraw l-eżistenza tal-istat tagħna. Irridu jew ma rridux, il-familja se tibqa' fattur determinanti għal stat żgħir bħal tagħna. Huwa grazzi għall-valuri ta' familja b'saħħitha li l-klassi medja Maltija għożżot fil-passat, li Malta setgħet tiżviluppa ekonomija tagħha, tmexxi l quddiem politika u gġib l-indipendenza ta' pajjiżna. Għalhekk, kif rajna, f'Malta għandna soċjetà li kull ma tmur qed tixjeh; fl-istess hin qed dejjem jissahħu mudelli godda u differenti ta' familji. Malta tagħmel sew li tirrikonoxxi dawn ir-realtajiet il-godda u l-aspirazzjonijiet differenti tagħhom, fl-istess hin il-pajjiż ma għandu xejn x'jirbah meta jifformula strategiji ambigwi f'dawk li huma l-*policies* li jaffettwaw lill-familji u liż-żagħżagħ tagħna.

It-tibdil imghagġel li qiegħed isehh fi hdan il-familja Maltija qed iwassal għal realtajiet godda. Il-kunċett tad-divorzju ma għadux aktar ripunjanti, anki jekk ikun żball li naħsbu li ma kinux jeżistu forom oħra fil-passat li kellhom l-effett soċjali bħad-divorzju. Id-divorzju hu biss sistema oħra ta' "*re-marriage*", bħal ma hu, per eżempju, l-annullament, kemm ekkleżjastiku jew dak ċivili. Il-problema futura mhux se tkun id-divorzju fih innifsu, iżda l-liġi l-għdida li saret u li se żżid in-numru ta' familji fil-margni tal-faqar. Hija tal-misthija li jkollok Partit li jiftaħar li hu Soċjalista u jithalla jitmexxa minn imniehru biex bl-iskuża tad-divorzju, in-neo-Malthusjani jibdedw ihottu l-istat soċjali u s-sistema tal-pensjonijiet. Illum, il-pensjoni ma għadhiex aktar waħda bażika u universali għaċ-ċittadini kollha ta' din il-gżira. B'din il-liġi tad-divorzju, persuna – kemm jekk hija raġel jew mara – li tiddeċidi li tibqa' d-dar biex tiegħu hsieb il-familja, iżda mbagħad tiddivorzja, tkun tilfet id-dritt għall-pensjoni. Dan hu l-veru żmantellament tal-istat soċjali li nbena fis-sebghinijiet, għaliex issa aċċettajna l-fatt li parti mis-soċjetà Maltija ma

għadx għandha d-dritt aktar għall-pensjoni. Minflok, bdejna ndaħħlu l-kunċett ta' pensjoni privata bħala sostitut għal dik tal-gvern. Ma hemmx dubju li bid-dhul ta' ligi bħal din, daww il-familji jew persuni li jispiccaw fil-margni tal-faqar huma ddestinati li jiżdiedu.

Dan juri l-bżonn ta' aktar programmi ta' inkluzjoni soċjali, waqt li trid tkompli tinghata attenzjoni partikulari lill-familji b'genitur wieħed, għaliex dawn huma aktar friskju ta' faqar. Min-naħa l-oħra, il-gvern irid ikompli jinkoraġġixxi lill-koppji li jixtiequ li jkollhom it-tfal. Nieħu gost nara li *l-marternity leave* żdied għan-nisa tqal li jaħdmu f'pajjiżna. Meta qed nagħmlu dan, aħna qed insegwu anki l-mudelli Ewropej. Wieħed għandu jiftakar li pajjiżi kbar bħal Franza joffru miżuri ta' sustenn għall-familji msejha numerużi, jiġifieri daww minn tlieta 'l fuq. Jekk il-kriżi ekonomika tibqa', din se tkun is-soluzzjoni aħharija, għaliex familji numerużi aktar jaħdmu u jirsistu biex joħorġu mill-istat ta' faqar li jkunu fiha u jilhqqu sitwazzjoni ta' kumdità relattiva. Il-futur ta' kull pajjiż jinsab fid-demografija tiegħu.

Mhux ta' b'xejn li d-deklin fil-mudell tal-familja tradizzjonali qed ikun akkumpanjat bit-tishih tal-individwalizmu, waqt li jonqos l-element tas-solidarjetà. Illum, aktar minn qatt qabel, il-kunċett tas-solidarjetà lejn min hu l-aktar dgħajjed irid jibqa'. Dan qed isir aktar importanti, meta s-soċjetà tagħna, bħal soċjetajiet oħrajn Ewropej, qed issir aktar multi-etnika. Bħala soċjetà, aħna għandna naħdmu aktar biex l-immigranti u l-familji tagħhom ikunu integrati fis-soċjetà tagħna. Min-naħa l-oħra, l-ugwaljanza bejn is-sessi trid tkompli tiġi msaħħa. Il-partecipazzjoni għolja tat-tfajliet li qed isegwu korsijiet Universitarji hija d-direzzjoni t-tajba biex jintlaħaq aħjar dan il-għan. Waqt li saċ-ċensiment li sar fl-1985, il-medja kienet favur s-subien,<sup>45</sup> illum, seba' għoxrin sena wara, għandna aktar bniet li qed ikomplu jistudjaw minn subien. Dan ifisser, li fil-futur se jkollna inverżjoni fit-tendenzali, fost l-oħrajn, il-livell tal-illitterizmu se jkun oghla fost is-subien milli fost il-bniet. Fl-Ewropa, il-kriżijiet li hemm fil-qasam ekonomiku qed iwasslu biex tiżdied l-inugwaljanza fost daww li qed ifittxu x-xogħol. Jekk l-indikazzjonijiet jibqgħu kif inhum, f'Malta, din l-inugwaljanza se tkun kontra s-subien. Normalment, sitwazzjonijiet ta' inugwaljanzi ta' kull xorta

---

<sup>45</sup> *Census '85*, vol. I, p. 79.

jwasslu għal problemi differenti ta' vjolenza. Il-fatt li l-vjolenza kriminali hija kwazi inezistenti f'Malta huwa ċertifikat li l-politika inklussiva tal-Gvern qiegħda tilhaq il-miri tagħha.

### Is-Sekularizzazzjoni tal-Gżira

It-trijoni tax-xjenza pożittivistika qed iwassal biex ir-religjon ma tibqax titqies bħala valur fl-Ewropa. Il-kunċett tal-morali qed jitwarrab mill-ħsieb liberu. Il-ħsieb liberu qed ikun aktar u aktar diskuss qisu xi ekwitazzjoni ekonomika. Mingħajr m'aħna qed nindunaw, kulfejn qed iseħħ dan kollu, il-libertà qed tispicċa wkoll tigi mkejla qisha magna. Dawn l-ideat insibuhom jikbru fost is-soċjetajiet li dahħlu fit-transizzjoni demografika, iżda huma inqas qawwija fost dawk li għandhom is-sesswalità tagħhom issegwi mudelli hekk imsejha tradizzjonali. Kif innutat tant tajjeb Katarina von Bülow, il-ġenerazzjonijiet il-ġodda tal-*baby crack* Ewropew ma jafux x'inhi l-kruha tal-gwerra, u dan qed iwassal biex bil-mod il-mod qed tikber il-kultura tal-odju, tal-faqar u tal-intolleranza.<sup>46</sup> Fuq livell ta' storja tal-familja fl-Ewropa, dan kien diġà jidher ċar fi tmiem is-seklu dsatax, u r-riżultati empiriċi jwasslu lill-ħassieb Émile Durkheim (anki jekk għal raġunijiet oħra) biex jara fis-soċjetijiet futuri, it-tiżiħ tal-morali individwali u t-tkabbir tal-kult tal-persuna.<sup>47</sup>

Hu ta' interess li dan kollu qed iseħħ meta l-prattika religjuża qiegħda tkun attakkata b'mod sistematiku u l-valuri tradizzjonali tal-familja qed ikunu rredikolati. B'mod awtomatiku, magħhom imbagħad naraw jonqos ir-rispett lejn l-awtorità. Dawn il-valuri qed jintiflu fi żmien meta ħafna ma għadhomx jaraw relazzjoni bejn il-qliġ ekonomiku u l-benefiċċji soċjali. Anki meta wiehed jitkellew dwar il-libertà sesswali, li saret parti mid-dinja l-ġdida hekk imsejha liberali, qegħdin niskopru paradossi ġodda li żgur se jilħqu lil Malta. Waqt li s-sess qabel iż-żwieġ qed

---

<sup>46</sup> Katarina von Bülow, "Investigating Identity: A Personal Account", *Identity and Memory, Collection Penser l'Europe*, Culturesfrance, 2008, p. 97.

<sup>47</sup> Émile Durkheim, *Sociology and Philosophy* Translated by D.F. Pocock with an Introduction by J. G. Peristiany, Routledge, 2010.

dejjem jizdied, fiż-żwieġ, il-koppji qed ikollhom fertilità baxxa. Fil-passat, kif diġà spjegajt, il-fertilità baxxa kienet magħquda mad-desiderju li è-ċittadini Ewropej ikollhom kontroll fuq it-twelid tat-trabi. Studju riċenti ppubblikat mill-*European Science Foundation* wera li t-transizzjoni demografika gabet waqġha fil-popolazzjoni, li qed issa tirriżulta anki f'fekondità aktar dgħajfa u fi tnaqqis fil-libidini sesswali. Jekk wieħed irid juża l-prinċipju ssorpassat tar-razza, li tant kien popolari fis-seklu dsatax, allura r-razza Ewropea qiegħda ssir aktar bijologikament dgħajfa u qed tevolvi lejn l-estinzjoni.

Iżda dawk li qed jaħsbu li s-sekularizzazzjoni tal-gżira hija s-soluzzjoni tal-futur qegħdin biss idañhlu lil Malta f'haġt. B'dan, jiena m'iniex infisser li Malta trid issir (meta qatt ma kienet) xi stat teokratiku. Malta tal-futur trid tkun pajjiż aktar kożmopolitan, post-nazzjonalistiku u multi-kulturali. Dawn huma l-elementi li saru sinonimi mat-tolleranza, mal-effettività u mal-leġittimità demokratika.<sup>48</sup> Dan il-ħsieb politiku qed ikun kontrapost minn dak tad-dinja liberali, fejn jiddominaw l-elementi tal-individwalizmu u tat-transnazzjonalizmu. F'dawn l-ispazji l-godda li qed jinholqu, bla ma nindunaw ma nsibux spazju għall-idealizmu taż-żgħażaġh. Ir-religjonijiet, u fl-Ewropa, il-partiti politiċi oriġinaw fuq dan il-kunċett, kienu jagħtu dan l-ispazju. Ir-religjon (u magħhom anki l-partiti politiċi) kibru, grazzi għal dawk iż-żgħażaġh li kellhom fi hdnhom ideali raġdikali. Għalhekk seta' jikber il-kunċett ta' è-ċittadin. Illum, dan il-kunċett kiber tant li spiċċajna nitkellmu fuq gradi ta' è-ċittadini differenti. Hemm è-ċittadinanza politika u hemm è-ċittadinanza ekonomika u soċjali. Kif diġà wera tant tajjeb il-falliment tal-Komunizmu, l-ekonomija waħidha ma tistax tagħti risposta soċjali. L-istat soċjali – u dan rajnieh ikun esperimentat f'Malta matul is-sebghinijiet u t-tmenijiet – ma jikkrea identitá. Il-fatt li wieħed qed jippartecipa fl-istess sistemi soċjali u ekonomiċi ma huwiex biżżejjed biex jgħaqqad poplu.

Bħala partit li jhaddan il-ħsieb Demokristjan, jiena nemmen li l-Partit Nazzjonalista għandu jkompli jsaħħaħ l-ħsieb soċjali b'miżuri favur il-familja u jibqa' juri kuraġġ kontra kull teorija neo-Malthusjana. Il-kejl ekonomiku ma għandux jibqa' biss skont il-baži tal-individwu jew tax-xogħol, bħal mal-kunċett tal-*minimu wage* jitlob, iżda

---

48 Ulrich Beck, "Understanding the Real Europe: A Cosmopolitan Vision", *Diversity and Culture Collection Penser l'Europe*, CulturesFrance, 2008, p. 126.

jehtieg nitkellmu aktar dwar x'għandu jkun id-dhul minimu għall-familja jew dak li qed jissejjaħ bhala l-minimu soċjali.<sup>49</sup>

### Tmiem tal-Hsieb Illuminista

It-tamiet ikkreati matul il-perijodu tal-Illuminiżmu, illum qed jaslu fi tmiemhom. L-illuminiżmu ikkrea illużjoni li l-umanità tista' tibqa' dejjem timxi 'l quddiem għall-aħjar. Fost numru ta' studjużi, din l-idea, addirittura, ma għadhiex teżisti. Diskors bħal dan jidhol sew fid-diskors neo-Malthusjan, anki jekk wiehed irid jiftakar li Malthus ukoll hu prodott tal-Illuminiżmu. Ma hix l-idea tiegħi, iżda, li nikkrea paradossi. Biss, nixtieq nuri x'inhuma whud mill-hsibijiet li se jkunu qed jagħgnu l-hajja tagħna tal-futur. Meta xi studjuż bħal Hans Jonas jafferma fil-ktieb tiegħu *The Imperative of Responsibility*,<sup>50</sup> li l-wegħdiet magħmula matul is-sekli dsatax u għoxrin permezz tat-teknologija moderna, illum inbidlu f'theddida, wiehed jista' jaħseb li dan it-tip ta' diskors jidhol fil-paradigma Malthusjana. Għal Malthus, iżda, it-theddid lit-tkabbir tal-popolazzjoni kien pożittiv, għaliex kien ifisser it-tiħiħ tar-razza umana. Illum, dan it-theddid lill-popolazzjoni qed jinqara b'lenti negattiva, u allura hawn fejn ma huwa xejn Malthusjan.

Jonas juri li x-xjenza llum tista' wkoll tkun ta' theddida għall-bniedem. L-eqwilibrju passat bejn l-ispeċi umana u n-natura nkiser. Għalhekk, anki l-iżvilupp fl-ispeċi umana hu f'riskju.<sup>51</sup>

Fil-passat, il-progress kien dejjem moqri f'termini ta' żvilupp. Illum, dan it-terminu qed isir aktar u aktar ambigwu. Il-progress ma għandux garanzija ta' tibdil għall-aħjar. Fil-livell lokali, diġà ċ-ċensiment tal-1985 irrikonoxxa li

---

49 Delia, p. 148.

50 Hans Jonas, *The Imperative of Responsibility: In Search of an Ethics for the Technological Age*, University of Chicago, 1984.

51 Myriam Revault d'Allonnes, "The Philosophical Implications of Sustainable Development", *Collection Penser l'Europe Europe and Sustainable Development*, Centre d'Analyse et de Prévision, 2008, pp. 139.

l-iżvilupp urban f'Malta li sar wara l-1971 kien wassal għal “*sprawling building patches*” u li “*whole suburbs have surfaced and the previous landscape is no longer recognisable.*”<sup>52</sup> Fil-livell internazzjonali, it-teknologija ħarbet minn idejn il-hallieq tagħha, saret wahda selvaġġa, u hemm min isostni li għandha tkun immansata. Myriam Revault d'Allonnes tinsisti li l-bniedem qiegħed fil-periklu fid-dinja li qed jgħix fiha, bir-riżultat li l-umanità nnifisha qiegħda issir dejjem aktar fragli.<sup>53</sup>

Fi kliem Hans Jonas, illum, aktar minn qatt qabel, hemm bżonn li tiġi stabbiltà etika ġdida u tkun riorganizzata n-nozzjoni tar-risponsabbiltà. Hemm bżonn li nkunu aktar risponsabbli għat-tip ta' dinja li aħna rridu nhallu warajna. Għalhekk, ir-risponsabbiltà mhix xi haġa individwali, iżda dmir kollettiv. Aħna rridu nkunu risponsabbli għall-azzjonijiet tagħna nfunna. F'dan il-punt, Ġorġ Borg Olivier wera viżjoni kbira meta dahhal il-kuncett tal-wirt komuni. Finalment, dan hu l-wirt komuni, ir-risponsabbiltà kollettiva. Aħna naqsmu d-dinja tagħna mal-generazzjonijiet passati li illum ma għandhomx magħna; iżda wkoll irridu naqsmu din l-istess dinja ma' dawk li għad iridu jigu warajna u li twieldu jew li se jitwieldu minna. Għalhekk, ir-risponsabbiltà tagħna bhala kollettiva hija x'tip ta' dinja aħna se nhallu warajna.

Hawnhekk tidhol l-isfida tas-sostenibbiltà. F'popolazzjoni li dejjem qed tonqos suppost li din il-problema tkun mirbuha. Biss, fl-istess hin, din il-popolazzjoni spiċċat tikkonsma aktar minn dawk kollha li ġew qabilha. Matul is-snin disgħin smajna u tkellimna fuq l-isfidi l-ġodda li l-iżvilupp igib miegħu f'dinja li kull ma tmur kienet qed issir globalizzata. Illum, qegħdin nitkellmu aktar dwar teoriji ta' żvilupp sostenibbli bhala risposta għall-problemi tal-globalizzazzjoni. Xi drabi, fil-kamp internazzjonali, dawn iż-żewġ teoriji jithawdu flimkien. Hemm min saħansitra qed jikkellem dwar il-possibbiltà ta' kunflitti ġodda għaliex l-isfruttar tar-riżorsi naturali fuq livell mondjali ma jistax jibqa' sejjer għal dejjem. F'dan il-kuntest, kien hawn min tkellem f'termini tal-kritika Marxista dwar gwerer bejn l-istati kapitalisti.<sup>54</sup>

---

52 Census '85, vol- I, p. 99.

53 Myriam Revault d'Allonnes, pp. 141-142.

54 Philippe Herzog, André Sapir, “What Economic and Social Model for Europe? Debate led by Patrick Allard”, *What Economic and Social Model for Europe? Collection Penser l'Europe*, CulturesFrance 2008, p. 201.



Nixtieq qabel nagħlaq nagħmel kumment fuq l-IVF, għaliex naħseb li dan jorbot sew mal-kunċett tal-iżvilupp sostenibbli. Bħall-kunċett tal-iżvilupp sostenibbli, l-IVF hija wkoll aspett gdid ta' din l-isfida għda demografika. Nibza' li jekk m'aħniex se noqogħdu attenti, f'dan il-qasam se nirrepetu l-iżbalji li saru fir-rigward tal-enerġija u tal-iżvilupp industrijali fuq il-bniedem. Se nkun dirett. Ma għandhomx jiġu ripetuti l-iżbalji li saru fl-enerġija fil-qasam tal-ġenetika umana. Waqt li ninsab konvint dwar il-fatt li x-xjenza għandha tithalla fil-libertà assoluta, hija għandha tibqa' għodda favur u mhux kontra l-bniedem. Wieħed irid joqgħod attent u ma jhallix l-entuzjażmu f'dan il-qasam jiġri bih, bħal ma ġara fiż-żmien ir-rivoluzzjoni industrijali, biex fit-tas-snin wara indunajna li konna solvejna problema biex ikkreatna mija oħra godda fil-qasam tal-ambjent. Naħseb li s-soluzzjonijiet ma għandhomx ikunu tal-mument, iżda hemm bżonn li l-politiċi jgħarrxu għal aktar soluzzjonijiet sostenibbli fit-tul.

## Konkluzjoni

Fil-livell politiku, l-Ewropa inbniet, b'mod partikulari matul is-seklu dsatax, fuq il-kunċett li aktar mal-istat jakkumula kapital, aktar l-istat seta' jagħmel żvilupp ekonomiku. Din l-akkumulazzjoni tal-kapital gabet magħha l-kreazzjoni ta' stati kbar li eventwalment ingħaqdu f'Unjoni waħda. Mingħajr ma nqiegħed fid-dubju l-valur ta' din l-Unjoni ta' stati sovrani, illum, il-futur jinsab f'idejn daww l-istati li kapaċi joffru servizzi u assistenza personalizzata. Jagħmel sew li mikro-stat bħal Malta, jiehu vantaġġ minn din is-sitwazzjoni. Il-fatt li hu stat ċkejken, iqiegħdu f'qagħda privileġġata biex joffri dawn is-servizzi personalizzati. Fuq l-livell ta' ħsieb, l-epoka moderna fl-Ewropa bdiet ma' ħassieb Lhud, Spinoza, li kien l-ewwel wieħed li neħħa l-kunċett ta' Alla mill-ħsieb tal-iżvilupp tal-bniedem u ħareġ bil-kunċett tad-deiżmu. Din l-idea kompliet tiżviluppa ma' numru ta' ħassieba kbar Lhud fl-Ewropa, bħal Durkheim, Marx u oħrajn. Iżda, jiena naħseb li l-istess epoka ngħalqet fl-Ewropa ma' ħassieb kbir ieħor ta' oriġini Lhudija, George Steiner, meta dan qal li l-futur tal-Ewropa jinsab fil-fatt li din trid tirtorna għall-istrutturi bażiċi li ffurmaw dan il-kontinent, jiġifieri d-demokrazija Griega u l-etika u l-morali bibblika.<sup>55</sup>

---

55 "George Steiner, Conversation with Paul de Sinety and Alexis Tadié", *Diversity and Culture, Collection Penser l'Europe*, CulturesFrance 2008, p. 179. Also <http://www.youtube.com/watch?v=7bEeAIVnGbM>

# Fondazzjoni Ġorġ Borg Olivier

---

## Skopijiet u Oġġettivi

1. Biex tinzamm haġġa l-memorja ta' Ġorġ Borg Olivier, il-kontribuzzjoni politika tiegħu u hidmietu fl-isfera politika.
2. Biex torganizza attivitajiet, diskussjonijiet, lectures, seminars u tippubblika kotba, kitbiet u dokumenti li jmxexxu 'l quddiem l-iskopijiet u l-oġġettivi, barra milli jxerrdu l-informazzjoni fuq il-kontribuzzjoni tiegħu.
3. Biex tiġbor u tiddokumenta kitbiet u xogħol ieħor fuq il-kontribuzzjoni ta' Ġorġ Borg Olivier u ta' personalitajiet prominenti oħra fi ħdan il-Partit Nazzjonalista; tanalizza kif imxew 'il quddiem il-proposti politiċi tagħhom u biex tkun iċ-ċentru ta' informazzjoni u dokumentazzjoni, kemm għal dak li hu miktub kif ukoll viżwali, fir-rigward ta' hidmiethom.
4. Biex torganizza attivitajiet kulturali u ssahhañ il-kultura f'Malta billi tħarreg individwi interessati fil-qasam politiku.
5. Biex torganizza kull attività oħra li tista' tmexxi 'l quddiem l-iskopijiet u l-oġġettivi tal-fondazzjoni.